




आर्थिक वर्ष २०७८/०७९ को  
बार्षिक नीति, कार्यक्रम तथा बजेट  
२०७८ असार १० गते



मकवानपुरगढी गाँउपालिका  
मक्रान्चुली, मकवानपुर  
बागमति प्रदेश, नेपाल

**मकवानपुरगढी गाँउपालिकाको सातौँ गाँउसभामा प्रस्तुत  
स्थानीय सरकारको नीति, कार्यक्रम तथा बजेट  
२०७८/०३/१०**

आदरणीय सभाका अध्यक्ष ज्यू,  
कार्यपालिका सदस्यज्यूहरु,  
सम्पूर्ण सभाका सदस्य ज्यूहरु,  
उपस्थित महानुभावहरु,

सर्वप्रथम मकवानपुरगढी गाँउपालिकाको गाँउ व्यवस्थापिकाको सातौँ गाँउ सभामा यहाँहरुलाई हार्दिक स्वागत एवं अभिवादन व्यक्त गर्न चाहन्छु । मुलुकमा संघीय लोकतान्त्रिक गणतन्त्र स्थापना पश्चात् २०७२ असोज ३ गते जारी नेपालको संविधान (२०७२) मा व्यवस्था भए बमोजिम तिनै तहको सरकार गठन भई आ-आफ्नो जिम्मेवारी वहन गरी सकेका छन् । हामीले स्थानीय तहको सरकारका रुपमा कार्यभार सम्हालेको चौथो वर्ष पुरा गरी पाँचौँ वर्षमा प्रवेश गरी सकेका छौँ । देशमा भएको राजनैतिक परिवर्तनको अध्याय समाप्ती पश्चात सामाजिक न्याय, सुशासन र आर्थिक, सामाजिक रुपान्तरण र सम्वृद्धि प्राप्तिको दिशा तर्फ अगाडि बढ्न आधारशिला तयार भएको छ । आजको यस उपलब्धि प्राप्तिका लागि मुलुकको विभिन्न कालखण्डमा भएका प्रजातान्त्रिक तथा लोकतान्त्रिक आन्दोलन ऐतिहासिक जनक्रान्ति र जनआन्दोलनमा थुप्रै नेपालीहरुले त्याग र बलिदान गर्नु भएको छ । यसै क्रममा यसै मकवानपुरगढी गाँउपालिका अन्तरगत रहनु हुने शहिद वाशुदेव घिमिरे, शहिद रुद्र पाख्रिन लगायत सम्पूर्ण ज्ञात अज्ञात शहिदहरु प्रति हार्दिक श्रद्धान्जली सहित उच्च सम्मान प्रकट गर्न चाहन्छु ।

हामी मकवानपुरगढी गाँउपालिकाको गाँउ व्यवस्थापिकाको सातौँ गाँउ सभा सम्पन्न गर्न गइरहेकाछौँ । मकवानपुरगढी गाँउपालिकाका ऐतिहासिक मकवानपुरगढी दरवार तथा सिङ्गे मकवानपुर जिल्लाको समेत पहिचान संग जोडीएको गाँउपालिका हो । यसले ऐतिहासिक, धार्मिक पर्यटन, एग्री टुरिज्मको प्रचुर स्मभावना बोकेको छ । हामीले यस गाँउपालिकाको विशेष गरी सबै प्रकारका भौतिक पूर्वाधार विकास, सामाजिक विकास र आर्थिक विकासलाई समान विधिबाट अगाडी बढाउँदै, सुशासन सहितको समृद्धि प्राप्तिको अठोटका साथ अगाडी बढ्दैछौँ । यिनै तथ्यलाई आत्मसाथ गर्दै यस गरीमामय गाँउ व्यवस्थापिकाको सातौँ गाँउ सभामा आगामी आर्थिक वर्ष २०७८/२०७९ को नीति तथा कार्यक्रम र त्यसलाई लक्षित गरी प्रक्षेपण गरीएको आय र व्ययलाई अनुमोदन गर्दै सम्पन्न हुनेछ भन्ने अपेक्षा सहित मकवानपुरगढी गाँउपालिका स्थानिय तहको सरकारको नीति तथा कार्यक्रम यस सभामा पेस गर्ने अनुमति चाहन्छु ।

**हालको अवस्था :**

स्थानीय तहको निर्वाचन सम्पन्न भई स्थानीय तहको सरकार गठन भएको ३ वर्ष पुरा भएको छ । स्थानीय सरकार संचालन ऐन, वित्तिय हस्तान्तरण सम्वन्धी मार्गदर्शन लगायत ऐन कानुनहरु प्राप्त भएका छन् । अन्य आवश्यक ऐन, कानुनहरु तयार भई आउने क्रममा छन् । स्थानीय तहले पनि संविधानले दिएको अधिकार प्रयोग गरी आवश्यक आन्तरिक ऐन, नियमावली र कार्यविधीहरु निर्माण भई कार्यान्वयनमा ल्याईएको र आवश्यक अरु निर्माण भई रहेको जानकारी गराउँदछु ।

ऐन कानुन समयमा प्राप्त हुन नसक्नु, साभ्मा अधिकारको सूचि कार्यान्वयनको आधार तयार हुन नसक्नु, पर्याप्त कर्मचारी प्राप्त नहुनु,स्थानीय तह संचालनका लागी पर्याप्त बजेट, श्रोत र साधन प्राप्त नहुनु जस्तो असहज अवस्थालाई पनि सहज बनाई जनता संग प्रतक्ष्य सम्बन्ध राख्ने स्थानीय सरकारको अनुभुति गराई सुशासन सहित समृद्धिको बाटोमा अगाडी बढ्नु पर्ने आजको मूलभूत आवश्यकता रहेको अवगत गराउदछु ।

हाल विश्वमा कोभिड-१९ कोरोना भाइरसको माहामारी फैलिएका कारण विषम परिस्थिती सृजना भएको यँहाहरुलाई अवगत नै छ । यस माहामारीबाट हाम्रो मुलुकलाई बचाउन संघिय सरकार, प्रदेश सरकार, मातहतका निकायहरु, सामाजिक संघ संस्थाहरु, गैह्रसरकारी निकायहरु लागि परेका छन् । यसै क्रममा मकवानपुरगढी गाउँपालिकामा पनि सर्वदलिय र सर्वपक्षिय रुपमा समन्वय गर्दै स्वास्थ्यकर्मी, सुरक्षाकर्मी, संचारकर्मी, टोल विकास संस्थाहरु, सामाजिक संघ संस्थाका प्रतिनिधिहरूसंग सहकार्य र समन्वय गर्दै हामी सम्पूर्ण जनप्रतिनिधि पालिका परिवार कोरोना नियन्त्रणको अभियानमा निरन्तर लागि रहेका यहाँहरु जानकारी गराउन चाहन्छौं । यस गंभिर परिस्थितिमा पनि आफ्नो स्वास्थ्यको पर्वाह नगरी अग्रपक्तिमा रहेर स्वास्थ्य सेवा प्रवाह गर्नुहुने स्वास्थ्यकर्मीहरु, सुरक्षा व्यवस्थापन गर्नुहुने प्रहरी सुरक्षाकर्मीहरु तथा कोरोना जोखिम नियन्त्रणका लागि प्रयासरत रहनुहुने सम्पूर्ण जनप्रतिनिधिज्यूहरु, कर्मचारी, टोलविकास संस्थाका पदाधिकारीहरु, सहयोगी दातृ निकाय सामाजिक संघ संस्थाहरु तथा सम्पूर्ण जनसमूदायलाई हार्दिक धन्यवाद ज्ञापन गर्न चाहन्छु । माहामारीका कारण लकडाउनबाट, विकास निर्माणका काम, सामाजिक क्षेत्रका अभियान, आर्थिक क्षेत्रमा पूर्ण प्रभाव पर्नु सँगै सिङ्गो मानव जिवन यापनमा गंभिर समस्या उत्पन्न भएको छ । यस परिस्थितिलाई सहज बनाउन, कोरोनाको प्रभाव न्युनिकरण गर्न, गाउँपालिकाले सचेनता मूलक कार्यक्रमहरु संचालन, हेल्थ डेक्स निर्माण, आवश्यक स्वास्थ्य सामाग्री, उपकरणको व्यवस्था, १५ शैयाको कोभिड आइसोलेसन निर्माण, क्वारेन्टाइन निर्माण, बाहिरबाट आउने व्यक्तिहरुको तथ्याङ्क संकलन र निगरानी स्वास्थ्य मापदण्ड सरकारले निर्माण गरे अनुसारको, कोभिड खोप लगाउने व्यवस्था, कोभिड एन्टिजेन परिक्षणको व्यवस्था तथा पि.सि.आर परिक्षण गराउने व्यवस्था, ३ वटा एम्बुलेन्सबाट कोभिड विरामी ओसार पसार गर्ने व्यवस्था, विरामीहरुको आत्मबल बढाउन परामर्श सेवा प्रदान गरिएको जानकारी गराउन चाहन्छु ।

मकवानपुरगढी गाउँपालिकामा हालसम्ममा २२५ भन्दा बढी संक्रमित भई ५ जनाको मृत्यु भैसकेको यस संवेदनशिल अवस्थामा मृतकहरुप्रति हार्दिक श्रद्धान्जली, परिवारजनप्रति समवेदना र संक्रमित विरामीहरुमा शिघ्र स्वास्थ्य लाभको कामना गर्दछु ।

### चालु आर्थिक वर्षको प्रगतिको समिक्षा

ऐतिहासिक राज्य पुनसंरचना पछी तीन तहको सरकारको परिकल्पना अनुसार मकवानपुरगढी गाउँपालिकाको स्थापना भएको हो । गाउँपालिकाको स्थापना पछि निर्वाचित जनप्रतिनिधिहरुले नया अनुभवको साथ स्थानीय तहको शासन संचालन गरिहेको अवस्थामा रहेको छ । असिमित श्रोत र साधनको विच सरकार संचालनमा समस्याहरु आइरहे पनि गाउँपालिकाले विकासको मार्गचित्र तयार गरी अगाडी बढीरहेको छ । यस गाउँपालिकाले ५ वर्षे आवधिक योजना निर्माण गरि गाउँपालिकाको नारा “मकवानपुरगढी गाउँपालिकाको समृद्धीको आधार; शिक्षा, कृषि, पर्यटन र पुर्वाधार” भन्ने मूल उद्देश्य राखि त्यसलाइ लागू गर्ने तर्फ अग्रसर भइरहेको छ । गाउँपालिकाले गाउँपालिकाको केन्द्र सम्म आउने तथा गाउँपालिकाको केन्द्रबाट वडा केन्द्र सम्म जाने सडकहरु

स्ल्याव ढलान निर्माण गर्ने कार्यक्रम संचालन गरि रहेको छ । गाउँपालिका केन्द्रबाट वडा केन्द्र सम्मको सडक मार्ग १२ महिनै संचालन गर्न गाउँपालिकाले योजना बनाई सडकको गुरुयोजना समेत तयार गरि अगाडि बढिरहेको छ ।

गाउँपालिका स्थापना भएपछि गाउँपालिकामा पक्की पुलको निर्माण कार्यलाई आवश्यकता अनुसार तिव्रता दिइएको छ । ज्यामिरे खोलाको पुल यसै आ.व.मा निर्माण पुरा भएको छ भने वडा ३ र ५ जोडने पक्की पुल, वडा ३ र ६ जोडने वेलीब्रजि, वडा ४ र ५ जोडने फलामे पुल, वडा नं. ३ र ५, ३ र ६ जोडने फलामे पुल आगामी आ.व.मा पुरा हुने छ । आगामी आ.व.मा लामिडाडा पक्की पुल, तथा ज्यामिरे खोला दोश्रो पुलको काम शुरु गरिने छ । यस गाउँपालिकामा जोडिएका साविकको मकवानपुरगढी गा.वि.स. हालको गाउँपालिकाको वडा नं. १ देखि ४ सम्मको वडामा रहेको खानेपानी समस्या हल गर्नको लागि ५ वटा खानेपानी योजना तथा अन्य वडामा संचालित खानेपानी योजना संचालन गरी आगामी आ.व. भित्र सबै घरधुरीमा “एक घर एक धारा” को अवधारणा अनुसार स्वच्छ खानेपानी वितरण गर्ने कार्यक्रम अगाडी बढिरहेको जानकारी गराउँछु ।

यस गाउँपालिका पर्यटन विकासको प्रचुर संभावना बोकेको गाउँपालिका भएको हुनाले यस क्रममा मकवानपुरगढी दरवारमा आवश्यक भौतिक जीर्णोद्धारको काम थप संरचना निमाण शुरु गरिएको छ । मकवानपुरगढीमा अन्य निर्माणाधिन पर्यटकीय संरचनाका कामलाई निरन्तरता दिइने छ । कृषि र पर्यटन मार्फत आर्थिक सम्बृद्धितर्फ अगाडी बढ्नका लागि महत्वपूर्ण अभियान अगाडि बढाइनेछ । त्यसैगरी मनकामना मन्दिर तथा ऋषेश्वर गुफाको भौतिक सुधार यसै आ.व.मा गरि सकिनेछ । आधारभूत स्वास्थ्य सेवा जनताको नैसर्गिक अधिकार भएको हुँदा यस गाउँपालिकाले सबै वडामा आधारभूत स्वास्थ्य सेवाको लागी स्वास्थ्य इकाईहरु स्थापना गरी संचालनमा ल्याइएको छ । १५ शैयाको अस्पताल निर्माण कार्यको लागी अधिल्लो आ.व.बाट भवन निर्माण कार्य शुरु गरिएको छ । शिक्षा नै विकासको प्रमुख आधार भएको हुँदा बालबालिकाहरुलाई शिक्षामा पहुँच बढाउन तथा विद्यालयमा विद्यार्थीहरु टिकाइ राख्नको लागी शिशु कक्षा १ देखि १० सम्मका सम्पूर्ण विद्यार्थीहरुलाई दिवा खाजाको व्यवस्था गरीएको छ । गाउँपालिका भित्र वंशगोपाल मा.वि.लाई प्राविधिक विद्यालय स्थापना पठनपाठन शुरु गरिएको छ । सामुदायिक विद्यालयमा विद्यार्थीहरुको आकर्षण बढाउनको लागी विद्यालयमा अंग्रेजी माध्यमबाट पठन पाठन शुरु गरिएको छ । गाउँपालिकाबाट नमूना विद्यालय छनौट गरी प्रोत्साहन गर्ने व्यवस्था गरीएको छ । आधारभूत तहको परीक्षामा उत्कृष्ट हुने विद्यालयलाई प्रोत्साहन गर्ने व्यवस्थाको शुरुवात गरिएको छ । प्रत्येक वडा १ माध्यामिक विद्यालय अनुरूप सबै वडाहरुमा माध्यामिक शिक्षाको सुरुवात गरिएको छ ।

गाउँपालिकाको आर्थिक आर्जनको प्रमुख श्रोत कृषि र पशुपालन भएको हुनाले त्यसलाई प्रवर्द्धनको लागी कृषकहरुलाई अनुदानको व्यवस्था गरीएको छ । प्रदेश सरकार, गाउँपालिका र स्थानीय दूग्ध उत्पादन सहकारी संस्थाको साभेदारीमा पशु दाना उद्योग स्थापना गरीएको छ । त्यसैगरी वडा नं. ८ मा तरकारी पकेट क्षेत्र तथा वडा २ र ७ मा कागती पकेट क्षेत्र बनाइ कार्य अगाडी बढाइएको छ । यस गाउँपालिकाको वडा नं. ३, ४, ५ र ६ मा पशुपालन तथा कृषिमा आत्मनिर्भर रहेका कृषकहरुलाई थप टेवा पुग्ने गरी कृषि तथा पशु अनुदान प्रदान गरिएको छ । पशुपालक कृषकहरुको लागी दूग्ध उत्पादन सहकारी मार्फत प्रति लिटर रु. १ तथा सहकारी मार्फत अनाज खरिद विक्रि गर्दा प्रति केजि ४ रुपैया अनुदान दिने व्यवस्था गरिएको छ ।

लक्षित वर्गहरूको आर्थिक उन्नती गर्नको लागि गाउँपालिका स्तरीय समन्वय समितिहरू गठन गरी उनीहरूको निर्णय र माग अनुसार कार्य अगाडी बढाइएको छ । गरिव तथा विपन्न परिवारको छनौट गरि अनुदान तथा आयमुलक तालिमहरू प्रदान प्रविधि हस्तान्तरण गरिएको छ । गाउँपालिका स्थापना भएको छोटो समयमा गाउँपालिकामा स्थापना गरिएको स्वास्थ्य इकाइहरू आफ्नो भवनबाट संचालित हुँदै आएका छन । वडा कार्यालयहरू पनि यस आ.व. बाट आफ्नै भवनमार्फत चलाउने लक्ष्य लिइएको छ । यसै गाउँपालिकाले आफ्नो आम्दानिका श्रोतहरू बढाउनको अध्ययन गरी करका दायराहरू वृद्धि गरेको छ ।

चालु आर्थिक वर्षको २०७८ असार ८ सम्मको प्रगतीको मुल्यांकन गर्दा हालसम्म पुँजिगत तर्फ ४६ दशमलव ५७ प्रतिशत अर्थात १७ करोड ८७ लाख रकम खर्च भएको देखिन्छ भने चालु तर्फ ५३ दशमलव ०३ प्रतिशत अर्थात १७ करोड २७ लाख रकम खर्च भएको देखिन्छ । चालु र पुँजिगतको खर्च प्रतिशत औषतमा ५० प्रतिशत हुन आउँछ । यो खर्चको आधारमा र योजनाहरू द्रुत गतिमा कार्यान्वयन भइरहेको अवस्था हेर्दा आर्थिक वर्षको अन्त्य सम्ममा पुँजिगत तर्फ ८० प्रतिशत भन्दा बढि प्रगति हुने अपेक्षा गरिएको छ ।

गत आर्थिक वर्ष ०७६।०७७ को बजेटमा ६३ करोड ५४ लाख ५१ हजार रकम सहितको बजेट विनियोजन गरी योजनाहरू सञ्चालन गरेकोमा मकवानपुर जिल्लामै स्थानीयह तहहरू खर्च प्रगतिमा दोश्रो स्थान अर्थात ८१ दशमलव ४३ अर्थात ५१ करोड ७४ लाख ६३ हजार खर्च सहित उत्कृष्ट कार्यसम्पादन गर्न सफल भएकोले कार्य सम्पादन मुल्यांकनको आधारमा यस गाउँपालिकाले जिल्ला समन्वय समिति मकवानपुरबाट तेश्रो पुरस्कार प्राप्त गर्न सफल भएको छ भने आगामी आर्थिक वर्षका लागि प्रोत्साहनस्वरुप थप ५५ लाख रकम प्राप्त गरेको छ ।

### **सभासदज्यूहरू**

हाल आएको कोरोना माहामारीबाट भौतिक र समाजिक दुरी कायम गरी सुरक्षित रहन स्वस्थ्य कर उपभोग्य बस्तुको उत्पादन र उपभोग, श्रम र उत्पादन सम्बन्धसँग मानव जिवनलाई जोड्ने एक मात्र उपाय गाउँको वसाई भएको ठहर गरी विदेश गएका वा बाहिर शहरमा रहेका व्यक्तिहरू गाउँ फर्कने क्रम बढ्दो छ ।

उनीहरूलाई कृषि, पशुपालन र तत्जन्य उद्यममा जोड्न आवश्यक प्रोत्साहन सहित सो क्षेत्रसँग सम्बन्धित पुर्वाधार क्षेत्रमा आवश्यक सहयोग पुऱ्याउन जरुरी रहेको छ ।

लकडाउनका कारण शिक्षा क्षेत्रको सम्पूर्ण कार्य ठप्प छ । हाल राज्यले अगाडि सारेको कार्य विधिअनुसार क्र.म.स.विद्यार्थीहरूलाई शिक्षक वा दक्ष जनशक्ति मार्फत सहजिकरण गरी पठन पाठनमा जोडने वैकल्पिक विधिहरू मार्फत अगाडि बढ्न जरुरी देखिन्छ । राज्यले यसै असार महिनाबाट नयाँ शैक्षिक शत्र सुरु गर्ने घोषणा गरेकोले विद्यार्थी अभिलेखिकरण कार्य शुरु गरिनेछ ।

साथै संघीय सरकारले लकडाउनको स्वरुपलाई परिमार्जन गर्दै लगेको छ । माहामारीबाट बच्न र बचाउन जरुरी गरिएका सूचक र विधिहरूलाई पूर्णपालन गर्दै, विकास निर्माणका कार्यहरू विभिन्न उद्यमहरू कृषि तथा पशुपालन आफ्नो क्षेत्रका नियमित कार्यहरू गर्दै जिवनयापनलाई सहज बनाउदै अगाडि बढ्नु पर्ने आवश्यकता छ । वृद्ध, वृद्धा र असहाय परिवारलाई सहयोग पुऱ्याउँदै बाँकी राहतका कार्यक्रमहरू श्रमसँग जोडेर लग्नु पर्ने आवश्यक जरुरी रहेकोछ ।

### **निती निर्माण तथा योजना छनौटका आधारहरू :**

गाँउपालिकाको निती तथा कार्यक्रम योजना तर्जुमा र बजेट तयार गर्दा गाँउपालिकाको वस्तुगत अवस्था, भौगोलिक अवस्था, लक्षित वर्गको अवस्था, आवश्यकता र सहभागिता तयार भएका विषयगत गुरु योजनालाई प्रमुख आधार मान्दै नियमानुसार सहभागितात्मक योजना तर्जुमाका चरणहरु अवलम्बन गरी तर्जुमा गरिएको छ ।

बजेटको आय अनुमान गर्दा केन्द्र र प्रदेशबाट प्राप्त हुने वित्तिय समानीकरण अनुदान, ससर्त अनुदान, समपुरक अनुदान, विशेष अनुदान, आन्तरिक राजस्व र प्राकृतिक श्रोतबाट प्राप्त राजस्वलाई आधार बनाइएको छ । योजना छनौट गर्दा विगत देखि संचालन गर्दै आएका अधुरा योजनालाई पूर्णता दिने, कम लगानीमा वढी प्रतिफल प्राप्त हुने, छोटो समयमा सम्पन्न हुने, वढी जन सहभागिता तथा साभेदार निकायहरुबाट सहयोग पुग्ने, रोजगार र स्वरोजगार मुलक, लक्षित समुदाय वढी लाभान्वित हुने, गरिवी न्यूनिकरण गर्दै दिगो विकासका लक्ष्य हालिस गर्न सहयोग पुग्ने योजनालाई प्राथमिकता दिई अगाडी बढाईने छ । साथै आगामी २५ वर्ष भित्रको लक्ष्य पुरा गर्नेसपना सहितको तयार गरिएको ५ वर्षे आवधिक योजनाको सूचकहरु पुरा गर्न आगामी आर्थिक वर्षलाई आधार वर्षको रुपमा बजेटको विनियोजन सहित आधार शिला तयार गरिनेछ ।

### **योजना कार्यान्वयनका सम्बन्धमा :**

योजना कार्यान्वयनमा देखिएका समस्याहरुलाई मध्य नजर गर्दै यस वर्ष योजनाको प्राथमिकीकरण गरी प्राविधिकहरुबाट सुरु स्थलगत अध्ययन गरी लागत स्टिमेट तयार, प्राविधिकको रोहवरमा कामको सुरुवात सोही अनुसार मुल्याङ्कन र भुक्तानी गर्ने कार्यलाई व्यवस्थित र कडाईका साथ लागु गरीने छ । प्रत्येक वडाबाट प्राविधिक सेवा प्रदान गर्नुका साथै रु. ५ लाख भन्दा वढीका योजनाहरुमा अग्रीम पेशकी दिने व्यवस्था गर्ने तथा २० लाख भन्दा बढि बजेट भएका योजना बोलपत्र आव्हान विधिबाट गर्ने सहित सम्पूर्ण योजनाका कामलाई व्यवस्थित गर्न आवश्यक कार्यविधी तयार गरी आगामी आर्थिक वर्षमा लागू गरीने छ ।

### **सभाध्यक्षज्यू,**

अब यहाँहरु समक्ष आ.व. २०७८/२०७९ का लागि विषयगत क्षेत्रगत निती तथा कार्यक्रम प्रस्तुत गर्ने अनुमति चाहन्छु ।

### **बार्षिक निती, कार्यक्रम र बजेट**

#### **१. आर्थिक विकास**

##### **क) कृषि तथा पशुपालन**

१. कृषिका विषय विज्ञहरु द्वारा तयार गरिएको कृषि तथा पशुपालन सम्बन्धि गुरु योजना अनुसार भुगोल, वातावरण अध्ययन गरी माटो परिक्षण गराई एक गाँउ एक उत्पादनको अवधारणा अनुसारको कृषि उत्पादनको पकेट क्षेत्र निर्धारण गरी कृषकहरुलाई व्यवसायीक बनाउन उत्प्रेरीत गरिने छ । आगामी आर्थिक वर्षमा मकवानजपुरगढी १ देखि ४ सम्म कोदो, अदुवा, बेसार, वडा नं. २, ३, ५, ६ र ८ लाई तरकारी, केराको लागि वडा नं. ३ मक्रान्चुली र किवि तथा फलफूलको लागि वडा नं. ८ वुढिचौरलाई पकेट क्षेत्रको रुपमा विकास गरिनुका साथै चालु आर्थिक वर्षमा वडा नं २ र ७ मा संचालित कागती र

- अदुवाको थप पकेट क्षेत्र लाई थप विस्तार गरिनेछ । साथै सम्भावना भएका वडामा ड्रागन फ्रुट र अन्य फलफूलको अध्ययन गरी पकेट क्षेत्र बनाई अगाडि बढाइने छ ।
२. यसै बषै सुरु गरिएको किसान सुचिकरण कार्यक्रलाई आगामी वर्ष सबै कृषकहरुलाई सुचिकृत गरि उक्त अभियान सम्पन्न गरिनेछ ।
  ३. कृषि र पर्यटन मार्फत आर्थिक समृद्धिलाई सहयोग पुऱ्याउन पर्यटकिय क्षेत्र लक्षित कृषि उपज विक्रि स्टलको व्यवस्था गर्न यसै आर्थिक वर्षबाट सुरु गरिनेछ ।
  ४. विँउ आलु उत्पादन गर्ने कृषकहरुलाई सहकारीमार्फत उन्नत जातको प्रिवेशिक नँया पुस्ताको बिउँ गरिदमा अनुदानको व्यवस्था गरिने छ ।
  ५. अन्य उन्नत बिउँ विजन वितरणमा थप अनुदान दिने व्यवस्था मिलाइने छ ।
  ६. विषयगत उत्पादनलाई सहकारीमार्फत बजारीकरण गर्ने कार्यलाई यस वर्ष थप प्रभावकारी बनाइ लागू गरिनेछ ।
  ७. १८ वर्षदेखि ४० वर्ष समूहका युवा उद्यमी वा विदेशबाट फर्किएका वा गाउँपालिका बाहिर रही हाल गाउँमानै फर्किएर, कृषि पशुपालन तथा तत्जन्य लघु उद्यम फर्म दर्ता गरी काम गर्न इच्छुक युवालाईसंघीय र प्रदेश सरकारको ब्याज अनुदान कार्यक्रममा समन्वय गरी सहयोग पुऱ्याइनेछ । उक्त कार्यक्रममा समावेश हुन नसकेका युवाहरुलाई सोही प्रकृतीका बैंक वा सहकारीमार्फत लिएको १० लाख सम्मको ऋणमा २ प्रतिशत र ५ लाख सम्मको ऋणमा ३ प्रतिशत ब्याज अनुदान दिइने छ ।
  ८. निम्नस्तरका विभिन्न अवसरमा वित्तिय पहुँच राख्न नसकेका साना किसानहरुलाई स्थानीय बैंक सहजीकरण गर्ने संस्था सहकारी र गाउँपालिकाको चौपक्षिय सम्भौतामा साना किसानहरुलाई लगानी गर्न तयारी गरीएको किसान क्रेडिट कार्ड कार्यक्रममा नेपाल सरकारले दिएको अनुदानमा कृषकलाई थप ब्याजभार नपर्ने गरी व्यवस्थापनमा सहजीकरण गर्ने संस्थालाई १ दशमलव ५ प्रतिशत ब्याज अनुदान दिने व्यवस्था आउँदो वर्षबाट सुरु गरिने छ ।
  ९. निर्धारण गरीएको क्षेत्रमा फलफुल खेती फर्मको रुपमा विकास गर्न तथा प्लास्टिक घर र ग्रिनहाउसमा अर्ग्यानिक, बेमौसमी तरकारी खेतीगर्न कृषकहरुलाई प्रोत्साहन स्वरुप सहभागीतात्मक अनुदान व्यवस्था गरिनेछ ।
  १०. सिंचाई श्रोत कम भएका जग्गामा व्यवसायिक खेतीगर्न ईच्छुक कृषकहरुलाई स्प्रिङ्कल सिंचाई, तथा थोपा सिंचाई, मल्चिङ प्रविधीबाट खेतीगर्ने नमुना प्रविधिको लागी अनुदानको व्यवस्था गरिनेछ ।
  ११. २ वा २ भन्दा बढी दर्ता गरीएका कृषि तथा नमुना पशुपालन फर्म संचालन भएका स्थानहरुमा ग्रामिण कृषि सडक विस्तार तथा स्तरउन्नती गर्न बजेट विनियोजन गरी सहयोग गर्ने निति अवलम्बन गरिनेछ ।
  १२. उत्पादनको अवस्था र मागलाई हेरी कृषि उपज खरीद विक्री तथा संकलन केन्द्र निर्माणको लागि समुह, र सहकारी मार्फत संस्थागत रुपमा विकास गर्न सहभागितात्मक अनुदान उपलब्ध गराउने नितिको अवलम्बन गरिनेछ ।
  १३. कृषि तथा पशु विकासमा प्राविधिक सहयोगको लागि व्यवस्था गरिएको एक वडा एक १ कृषि र पशु प्राविधिक लाई प्रभावकारी रुपमा क्रियाशिल बनाई कार्यान्वयनमा ल्याइनेछ ।

१४. युवाहरुलाई कृषि र पशुपालनमा आकर्षित गराई तत्जन्य आयात प्रतीस्थापनमा सहयोग पुऱ्याउन “व्यवसायिक पशुपालन, कृषिलाई उद्यम र युवालाई उद्यमी” को रुपमा स्थापित गर्न विषयगत दिवस र कार्यक्रमहरु लक्षित गरी सम्मान र प्रोत्साहनका कार्यक्रम संचालन गरिनेछ ।
१५. कृषि क्षेत्रमा देखिएका समस्याहरुलाई क्रमशः हल गर्दै व्यवस्थापन गरी जाने उद्देश्यले विषयगत कृषक पाठशाला संचालन, कृषक पुस्तकालय व्यवस्थापन गर्दै कृषि र पशुपालन ल्यावको स्थापना गरी सकिएकोले यसको प्रभावकारी व्यवस्थापन यस वर्षबाट शुरु गरिनेछ ।
१६. गाँउमा रहेका १८ देखि ४० वर्ष उमेर समुहका विदेशको मोह त्यागी गाँउमा नै केही गर्न यच्छुक युवाहरुलाई कृषि पशुपालन तथा तत्जन्य लघुउद्यम व्यवसाय तथा साना उद्योग स्थापनाका लागि व्यवसायिक योजनाको आधारमा व्यक्तिगत तथा संस्थागत अनुदान सहित आवश्यक सहजीकरण गरी सहयोग पुऱ्याउने निति अवलम्बन गरिनेछ ।
१७. कृषि क्षेत्रको उत्पादन लागत कम गर्नु अत्यावश्यक भएकोले गह्वा सुधार गर्ने अभियान सहित कृषकहरुलाई भुगोल विशेष समुहगत तथा संस्थागत रुपमा आधुनिक कृषि सामाग्री र उपकरणहरुमा लागत साभेदारी मोडेलमा अनुदान उपलब्ध गराउने निति अवलम्बन गरिनेछ ।
१८. स्थानीय कृषि उत्पादनको मूल्य अभिवृद्धि तथा उत्पादित वस्तुको बजार सम्मको पहुँच विस्तारको लागि सहकारी,समूह तथा निजी क्षेत्र समेतको सहभागीतामा गाउँपालिका,संघीय सरकार तथा प्रदेश सरकार समेतको साभेदारीमा कार्यक्रम संचालनको लागि आगामी आर्थिक वर्षबाट सम्भाव्यता अध्ययन गरि कार्य प्रारम्भ गरिनेछ ।
१९. फलफुल जन्य कृषि उत्पादन वृद्धिको लागि सम्भाव्यताको आधारमा प्रत्येक वडामा पकेट क्षेत्र निर्धारण गरिनेछ । पकेट क्षेत्रको आधारमा प्रत्येक घरले ५ फलफुलको विरुवा लगाउने अभियानलाई आगामी आर्थिक वर्षबाट अनिवार्य लागू गरिनेछ ।
२०. सामरी खोला कोरीडोरमा बाटो निर्माण गरी संरक्षित जग्गामा गह्वा सुधार तथा सिंचाईको उपयुक्त व्यवस्थापन गरि वेमौसमी बगरेखेती गर्न प्रोत्साहनको कार्यक्रम आगामी आर्थिक वर्षबाट समूहगत तथा व्यक्तिगत दुवै रुपमा संचालन गरिनेछ ।
२१. वडा नं. १,७ र ८ लाई सहकारीको माध्यमबाट पशुपालन उद्यमलाई थप प्रभावकारी बनाउन थप कार्यक्रम अगाडि बढाइने छ ।
२२. बाखापालक किसानहरुलाई संगठीत गरी पशुपालक सहकारीको माध्यमबाट उत्पादन अभिलेखिकरण गरी मासुजन्य उत्पादनमा विक्रि अभिलेखको अनुपातमा प्रति केजी अनुदानको कार्यक्रम अगाडी बढाइनेछ ।
२३. पशुबाट हुन क्षेत्रीलाई न्युनिकरण गरी कृषकहरुलाई यस पेशा प्रति आकर्षण गराउन गाउँपालिकास्तरीय कोष निर्माण गरी सहकारी मार्फत पशुपालन सुरक्षण कार्यक्रमलाई व्यवस्थित गरिनेछ ।
२४. अति विपन्न,दलित र लोपउन्मुख परिवारलाई २ वटा भन्दा बढी गाई वा ५ वटा भन्दा बढी बाखापालन कार्यक्रमका लागि संचालनको लागि समूह निर्माण गरि तालिम सहित अनुदान उपलब्ध गराउने निति अवलम्बन गरिनेछ ।



२५. बाँझो जग्गाको तथ्यांक संकलन गरि स्थान विशेष अनुसार,दलहन,तेलहन,खाद्यन्न बाली , फलफुल खेती, जडीवुटि तथा काष्टजन्य विरुवा लगाउन प्रोत्साहन गरिनेछ । साथै बाँझो जग्गा व्यवस्थापन सम्बन्धि स्वीकृत कार्यविधिलाई यसै वर्षबाट कडाईका साथ लागू गरिनेछ ।
२६. कृषिको आधुनिकीकरण,व्यवसायीकरण र प्रतिस्पर्धात्मक बनाउन विभिन्न कृषि यन्त्र, उपकरणहरुको प्रयोग र प्रसारमा जोड दिइनेछ ।
२७. कृषि बाली तथा पशुपंक्षी बीमा कार्यक्रमलाई थप प्रभावकारी बनाउदै लगिनेछ । व्यवसायिक कुखुरापालन कृषकहरुलाई अनिवार्य विमा गर्न उत्प्रेरित गर्न आवश्यक सहयोग पुऱ्याइने छ ।
२८. कृषि अनुसन्धान र प्रसार सेवालाई सहज रुपमा कृषकहरुको खेतबारीमा पुऱ्याउन नयाँ जात, नयाँ प्रविधिहरुको परिक्षण प्रदर्शन कार्यक्रम संचालन गरिनुका साथै कृषि मेला प्रदर्शनी, कृषक पाठशाला, कृषक दिवस, बाली उपचार शिविर लगायतका प्रसार प्रचारका कार्यक्रमहरु संचालनमा जोड दिइनेछ ।
२९. यस गाउँपालिकालाई कृषि क्षेत्रमा चिनाउनको लागि कृषि संचार कार्यक्रम अन्तरगत रेडियो कृषि कार्यक्रम, डकुमेन्ट्री निर्माण, बुलेटिन प्रकाशन कार्यक्रमहरु क्रमशगदै लगिनेछ ।
३०. कृषि क्षेत्रमा क्रियाशिल विभिन्न संघ संस्थाहरुले कार्यक्रम संचालन गर्दा गाउँपालिकाको पुर्व स्वीकृति लिने व्यवस्थालाई कडाईका साथ लागू गरिनेछ ।
३१. विभिन्न निकायमा दर्ता भई संचालनमा रहेका कृषक समूह, कृषि फर्म, कम्पनीहरुलाई यस गाउँपालिकामा सूचिकृत वा पुनः दर्ता गराउने प्रावधान मिलाइनेछ । साथै नयाँ कृषक समूह कृषि फर्म दर्ता तथा नविकरणक लाई प्रभावकारी बनाइनेछ ।
३२. दुग्ध तथा मासुजन्य उत्पादन लागत कम गर्न सघाउ पुऱ्याउने उद्देश्यले स्थानीय कच्चा पदार्थमा आधारीत हुनेगरी संघिय सरकार प्रदेश सरकार, गाउँपालिका र सहकारी संस्थाहरुको साभेदारीमा दाना उद्योग स्थापना भई कार्य प्रारम्भ भएकोले यस कार्यलाई आवश्यकता अनुसार उत्पादन गर्न सक्ने गरी कार्यान्वयनको व्यवस्था प्रभावकारी रुपमा गरिनेछ ।
३३. मकवानपुरगढी ३ को दाना उद्योग क्षेत्रमा हे. साइपट, विभिन्न प्रजातीको घाँसको डेमो, पशूको नमूना स्ट्याचु, तालिम हल सहितको नमुना पशुमैत्री पार्क पर्यटकिय क्षेत्रको रुपमा विकास गरी प्रदेश सरकार समेतको सहयोगमा यस वर्ष कार्य प्रारम्भ गरिनेछ ।
३४. कृषि उत्पादन तथा बजारीकरणका लागि कृषि बजार सुचना प्रणाली स्थापना गरी सहकारी मार्फत प्रभावकारी कार्यान्वयन गरिने छ ।
३५. मकवानपुरगढी गाउँपालिका गाई तथा भैसिपालन क्षेत्र भएकोले यसलाई गाईपालन पकेट क्षेत्र तथा उन्नत नश्लको श्रोत केन्द्रको रुपमा विकास गर्दै लगिनेछ । यसका लागि प्रदेश सरकारसँग सहकार्य र समन्वय सहित अनुरोध गरिनेछ ।
३६. कृषि क्षेत्रमा भएको रासायनिक मल अभाव, माटोको उर्वराशक्ति बचाईराख्न उत्पादन क्षेत्र क्षमता वृद्धि गर्ने उद्देश्यले अर्ग्यानिक लिक्चुड फर्टिलाइजर प्रविधि विकास गर्न सम्भाव्यता अध्ययन गरी आवश्यक प्रक्रिया अगाडि बढाइनेछ ।

३७. प्रत्येक व्यक्ति एउटा विषयगत कृषि तथा पशुपालन समूहमा अनिवार्य रहनुपर्ने व्यवस्थालाई पूर्ण रूपमा कार्यान्वयन गरिनेछ ।
३८. पशुपालनमा परजिवी नियन्त्रण तथा ड्रेन्चिङ भ्याक्सीनेसन कार्यक्रमलाई प्रभावकारी बनाई संचालन गरीनेछ ।
३९. कृषि तथा पशुपालनका क्षेत्रमा संघीय र प्रदेश सरकारकर तथा सहयोग दातृ संस्थासँग साभेदारी गरी कार्य गर्न म्याचिङ फण्डको व्यवस्था गरिनेछ ।
४०. विभिन्न खाले पशु तथा वाली प्रदर्शनी, शिविर, बालि उत्पादन प्रतियोगिता र विषयगत दिवसहरुलाई प्रभावकारी तथा प्रतिस्पर्धात्मक रूपमा मनाउने व्यवस्था गरीनेछ ।
४१. वेमौसमी तरकारीखेती मार्फत आय आर्जन गरी सहज जिवन यापन गर्न सहयोग पुर्याउने उद्देश्यले सदावहार रूपमा हरियो तरकारी उपभोग गरी बहुपक्षिय पोषण कार्यक्रमलाई सहयोग पुर्याउन **एक घर एक टनेल कार्यक्रम** लागत साभेदारीमा संचालन गरिनेछ । सो कार्यक्रमको सकरात्मक चेतना अभिवृद्धि गर्दै अन्यमा समेत कार्यान्वयन गरिनेछ ।
४२. दाना उद्योगका लागि आवश्यक पर्ने कच्चा पदार्थ (मकै, भटमास, मोलासेस) तथा अन्य उत्पादनको लागि समूह तथा सहकारी मार्फत प्रोत्साहनको कार्यक्रमहरु संचालन गरिनेछ ।
४३. पशुपालन व्यवसायमा सवै घरपरिवारलाई आवद्ध गर्दै दुग्ध उत्पादनलाई कम लागत र बढि उत्पादनमा प्रोत्साहन गरी गरिवी न्यूनिकरणमा सहयोग पुर्याउन कार्यक्रम अन्तरगत आगामी आर्थिक वर्षबाट प्रति लि. १ रुपैया प्रति किसान सहकारी संस्था मार्फत उपलब्ध गराउन आवश्यक बजेट व्यवस्था गरिनेछ ।
४४. कृषकहरुबाट उत्पादित अनाज (धान, मकै, गहुँ, कोदो) सहकारी मार्फत विक्रि गर्ने व्यवस्था गरिने छ । यसरी सहकारी मार्फत खरिद विक्रिका आधारमा सहकारीलाई प्रति के.जि. रु. २ र कृषकलाई प्रति के.जि. रु. २ का दरले अनुदान प्रोत्साहन रकम उपलब्ध गराइने व्यवस्थालाई निरन्तरता दिइनेछ ।
४५. फलफूल, तरकारी उत्पादनमा उत्पादक र उपभोक्ताबिचको अन्तर मूल्यलाई कम गरी उत्पादलाई प्रोत्साहन गर्न सहकारी मार्फत संकलन तथा बजार व्यवस्थापनका लागि सहयोग तथा थप प्रोत्साहन गर्न अनुदान दिने व्यवस्था गरिनेछ ।
४६. उत्पादित कृषि उपज चिज वस्तुहरु विउ तथा अप सिजनमा विक्री वितरणका लागी स्टोरेज गर्न भोग्नु परेको कठिनाइ र स्टोरोजमा लाग्ने अधिक शुल्कलाई कमी गरी सहयोग पुर्याउन कोल्ड स्टोरको विस्तृत परियोजना (D.P.R.) तयार गरीएकोले कार्यान्वयनको सुरुवात यसैवर्ष बाट गरिने छ ।
४७. गाउँपालिकामा हुने खाद्यसंकटलाई लक्षित गरी गाउँमा भएको उत्पादन तथा बाहिरबाट खरिद गरी खाद्यान्न बैंक वा स्टोर व्यवस्थाका लागि अध्ययन गरि थप कार्य अगाडि बढाइनेछ ।
४८. आवश्यक सिजनमा मात्र मलको खोजि गर्दा उत्पन्न समस्यालाई मध्यनजर गरी सहकारी मार्फत मल व्यवस्थापन गर्ने कार्य अगाडि बढाइनेछ ।

**सभाका सदस्यज्यूहरु,**

## **ख.सहकारी क्षेत्र :**

१. सहकारी क्षेत्र स्थानीय तहमा हस्तान्तरण भई आवश्यक ऐन निर्माण गरी गाँउपालिका स्तरिय सहकारी समन्वय समिति समेत गठन भएकोले आवश्यक रहेको वडाहरुमा विषयगत प्रारम्भिक सहकारीसंस्थाहरुको दर्ता, अनुगमन तथा व्यवस्थापनलाई प्रभावकारी संचालन गर्न आवश्यक बजेटको विनियोजन गरिनेछ ।
२. गाँउमा रहेका विषयगत सहकारीहरुलाई एकिकृत गर्दै सहकारीको संख्या भन्दा गुणस्तरीय सेवा प्रदान गर्न सक्ने सक्षम सहकारी निर्माण गर्ने अभियानलाई प्रभावकारी बनाई अगाडि वढाईनेछ ।
३. विपन्न, पिछडिएका वर्ग र समुदायलाई सहकारीमा संगठित गर्न सहकारी संस्था गठन नभएका वडाहरुमा नयाँ सहकारी दर्ता गरि उनीहरुलाई उत्पादन र आय आर्जन संग जोड्दै जीवनयापनमा सहजता ल्याईने छ ।
४. सहकारी, सरकारी र निजीक्षेत्र आर्थिक सम्वृद्धिका तिन खम्बा भएकोले स्थानीय आर्थिक विकासका काम, सामाजिक सेवा प्रवाह, सिपमुलक तालिम, चेतनामुलक तथा सुचनामुलक कार्यहरुमा स्थानीय सहकारी संघ संस्था संग साभेदार र समन्वय गरी कार्यक्रम संचालन गरिनेछ ।
५. सहकारीद्वारा संचालन गरिने सहकारी खेती, उत्पादान विविधीकरणमुखी उद्योग, सहकारी डेरी उद्योग, चिस्याउने केन्द्र, सहकारी उत्पादन वितरण तथा बजारीकरण सेवा, सहकारी व्यवसायको विकाश तथा प्रवर्द्धनमा को लागि लागत साभेदारीमा आधारित अनुदान उपलब्ध गराउने निति अवलम्बन गरिनेछ ।
६. सहकारीको कारोबार र सहकारी मार्फत संचालित कार्यक्रमहरुलाई व्यवस्थित,पारदर्शि र प्रभावकारी बनाउन सहकारी तथा गरिबी सम्वन्धी व्यवस्थापन सूचना प्रणाली (कोपोमिस ) व्यवस्थापन प्रणाली लाईआगामी आर्थिक वर्षबाट अनिवर्य गर्दै सो सम्वन्धि क्षमता विकासका कार्यक्रम संचालन गरिनेछ,
७. उद्देश्य अनुसार प्रभावकारी रुपमा रुपान्तरण भई संचालन हुन नसकेका सहकारीहरु, उद्देश्य र कार्यक्षेत्र एउटै एकै प्रकृतिका सहकारीहरुलाई एकिकरण गर्ने तथा उद्देश्य अनुरूप संचालन नभएका तथा निस्कृय सहकारी संस्थाहरुको खारेजी तथा लिक्वीडेसनलाई आगामी आर्थिक वर्षबाट प्रभावकारी कार्यान्वयन गर्ने निति अवलम्बन गरिनेछ ।
८. “प्रत्येक घरको सदस्य सहकारीमा, सहकारी हाम्रो जीवनमा” भन्ने अभियानलाई सार्थक बनाउन प्रत्येक घरका सदस्यलाई एउटा विषयगत सहकारीमा आवद्ध गराई सहकारी मार्फत उत्पादन र आय मुलक अभियानमा सहभागी गराईने छ । सम्पूर्ण घर धुरी सहकारीमा आवद्धता घोषण तयारीका लागि आवश्यक कार्यक्रमहरु संचालन गरिनेछ ।
९. विषयगत सहकारीको गठन हुन नसकेका वडाहरुमा सहकारी संस्थाको गठन वा सहकारी संस्थाको कार्यक्षेत्र थप वा विस्तार गरी सहकारी मार्फत आवश्यक कार्यक्रम प्रवाह गरिने छ ।
१०. “दिगो विकास लक्ष्य प्राप्तिका लागि सहकारी” भन्ने नारालाई सार्थकता दिन गाउँपालिका र सहकारी संघ संस्थाहरुको समन्वय र सहकार्यमा दिगो विकास लक्ष्य प्राप्तिका कार्यक्रमहरुको संचालन तथा सहकारीहरुमा संकलित पुँजीलाई गरिवि निवारण तथा

उत्पादन शिलक्षेत्रमा लगानी गर्न आवश्यक निति सहित तर्जुमा गरि प्रोत्साहनका कार्यक्रमहरु संचालन गरिनेछ ।

११. विदेश गई फर्केका तथा गाँउमानै केही स्वरोजगार सिर्जना गर्न इच्छुक विपन्न,असाय,दलित,जानजाति समुदायका व्यक्तिहरुलाई सहकारीमा अवद्ध गराई व्यवसाय गर्न सहकारी मार्फत न्युनतम व्याजदरमा “घुम्तिकोष परिचालनका कार्यक्रम” संचालन गरिनेछ ।
१२. सहकारीको गुणस्तर मापन प्रावेशन ब्रान्ड प्राप्तिका लागि प्रतिस्पर्धाका लागि सहकारीलाई आवश्यक सहयोग र प्रोत्साहन गरिनेछ ।

### ग. उद्योग तथा वाणिज्य

१. स्थानीय कच्चा पदार्थमा आधारित साना तथा मझौला उद्योग स्थापनाको लागि आगामी आर्थिक वर्षबाट सम्भाव्यताको अध्ययन गरी स्थापना, दर्ता, प्रवर्द्धन र विकाशमा जोड दिईने छ ।
२. “विदेश नजाउ, गाउँमै रमाउ” भन्ने नारा लाई सार्थकता दिन उद्यमशिलता विकाश, सिप तथा प्रविधी युक्त जनशक्ति निर्माणका लागि **५ वर्ष भित्रमा पच्चिस सय** उद्यमी तयार गर्ने गुरु योजना कार्यान्वयन गर्न संघिय तथा प्रदोशिक सरकार, विभिन्न साभेदार निकायहरु, दातृ संघसंस्थाहरु संग सहकार्य र समन्वय गरी कार्य अगाडि वढाईएको छ । यसका लागि आवश्यक बजेटको व्यवस्था गरि थप प्रभावकारी बनाइनेछ ।
३. गाँउपालिकामा उद्योगको स्थापना, रोजगारी उपलब्ध गराउन स्वरोजगारयुक्त वातावरण बनाउन वाह्य लगानीको खोजी गरी लगानी मैत्री वातावरण तयार गरिने छ ।
४. “गाँउको उत्पादन शहरमा, शहरको पुँजी गाँउ गाउँमा” भन्ने नारालाई सार्थक बनाउन साना तथा घरेलु उद्योगहरु गाँउमा संचालन गर्न युवाहरुलाई उत्प्रेरीत गरिनेछ । डेरी उत्पादन, केराको चिप्स, आलु चिप्स, जाम जेली, जुस, पाउरोटी, दलहन, तेलहन, फलफुल तथा खाद्यजन्य उत्पादनलाई बजारीकरण गर्न आवश्यक व्यवस्था गरिनेछ ।
५. परम्परागत पेसा वा सो संग सम्बन्धित सिपको सम्बर्द्धन विकास गर्दै व्यवसायीक रुपमा संचालन गर्न आवश्यक बजेटको व्यवस्था गरिनेछ ।
६. गाँउपालिकामा दक्ष जनशक्ति उपलब्ध नभई दैनिक रकम शहर पुऱ्याउन बाध्य भएका शिपहरु जस्तै हेयर कटिङ्ग (सैलुन), ब्युटि पार्लर, गरगहना लगायत दैनिक आवश्यक पर्ने सेवा तथा चिज वस्तु गाँउमानै तयारी गराउने, अतिरिक्त समयको सदुपयोग र आय आर्जन हुने तालिम उपलब्ध गराईने छ । जसका लागि आवश्यक बजेटको व्यवस्था गरिनेछ ।
७. साभेदारी सहलगानी गाउँ-गाउँमा उद्योग तथा कलकारखाना खोल्न बाध्य लगानी कर्तालाई आक्कान सहजीकरण गरिने छ । उद्योग स्थापना गर्दा **Public Private Partnership** बाट संचालन गर्न आवश्यक नितिगत व्यवस्था गरिनेछ ।
८. सहकारी मोडालिटीबाट गाउँमा उद्योग तथा उद्यम गर्न चाहने हरुलाई आर्थिक, भौतिक तथा अन्य आवश्यक सहयोग सहित प्रोत्साहन गरिने छ ।
९. स्थानीय कच्चापदार्थमा आधारीत उद्योग तथा उत्पादनमुखि उद्योग सञ्चालन गर्न खोज्ने १८ देखि ४० वर्षसम्मका युवा उद्यमिहरुलाई बैंक तथा सहकारीबाट लिएको ऋणमा ५

देखि २५ लाख सम्मको ऋणमा सहयोग नदोहोरीने गरी ब्याजमा अनुदान दिइने नीति लिइने छ ।

१०. मकवानपुरगढी-८, बुढिचौर र अन्य सम्भावित स्थान र वडाहरुमा सहकारी मार्फत दूग्ध उत्पादन प्रवर्द्धन र सार्वजनिक निजि साभेदारी मोडालिटाटिबाट दुधको छुर्पि लगात विविधिकरणमा आधारीत स्वीट बेबी फुड उद्योग स्थापना गर्न सहयोग पुऱ्याइनेछ ।

## सभाका सदस्यज्यूहरु,

### घ.पर्यटन

१. मकवानपुरगढी गाँउपालिकालाई पर्यटकिय क्षेत्रको महत्वपूर्ण गन्तव्यको रुपमा विकाश गर्न, भएका संरचनाको संरक्षण र विकाश गर्दै मनकामना क्षेत्रबाट हेटौँडा भ्यु प्वाइन्ट, रुद्रबाटिका क्षेत्र, पशूमैत्री पार्क, जलेश्वरधाम, मातातीर्थधाम धरमपानी ऐतिहासिक विजयपार्क, ढुङ्गेगढी आनन्द शान्ति पार्क, रानीवास एग्री टुरिज्म पार्क, सकौरा पल उर्गेन देछेन छोइलिङ गुम्बा, ऋषेश्वर गुफा संरक्षण,ऐतिहासिक मकवानपुरगढी दरवारकोलागि यस अधि तयार भएको विस्तृत परियोजना प्रतिवेदन (D.P.R.) सहित **“एकिकृत पर्यटन विकास कार्यक्रम”** को गुरुयोजना तयार गरी प्रदेश र केन्द्रिय सरकार, साभेदार सहयोगी दातृ निकाय खोजी गरी थप विकास र संरचना निर्माणको लागि बजेट विनियोजन सहित कार्य प्रारम्भ गरिनेछ ।
२. मकवानपुरगढी गाँउपालिकालाई महत्वपूर्ण पर्यटकिय क्षेत्रको रुपमा विकाश गर्ने कार्य संगै वडा नं. १ देखी वडा नं. ८ सम्म अध्ययन गरी होमस्टे, गेष्टहाउस तथा ठुला होटलहरु संचालन गर्न स्थानीय जनता र वाह्य लगानीकर्तालाई यसतर्फ उत्प्रेरीत गरिने छ ।
३. सामरीपुल देखि डुम्रेकुना, गढी हुँदै मनकामना सम्मको सडकलाई व्यवस्थित गरी हरीत सडकको रुपमा विकाश गर्दै आन्तरिक तथा वाह्य पर्यटनलाई आकर्षण गर्न साईक्लिङ्ग टुर्याक निर्माणको सुरुवात गरीने छ । यसका लागि सम्बन्धित साभेदार निकायहरुको सहयोग र सहकार्यको लागि खोजी गरिनेछ ।
४. वडा नं. २ देखि वडा नं. ७ सुकौरा महादेवडाँडा हुँदै बुढिचौर सम्म पर्यटक ट्रेकिङ्ग मार्गको रुपमा अगाडि वढाउन आगामी आ.व. बाट सम्भाव्यता अध्ययनको कार्य अगाडि वढाईने छ । पुथ्वी नारायण शाहाले नेपाल एकिकरणको महान अभियानमा उपयोग गरेको पदमार्ग खुँडेधारबाट **ऐतिहासिक पर्यटकिय मार्गको** रुपमा विकास गर्न सुरुवात गरिएकोमा यसलाई विस्तार गर्दै लगिने छ ।
५. पर्यटन क्षेत्रको गुरु योजना तयार गर्दा यहाँको मौलिक संस्कृति, प्राकृतिक सौन्दर्यता, मौलिकता र ऐतिहासीक पहिचानलाई प्रमुख आधार बनाइने छ, साथै पर्यटकिय क्षेत्रमा आवश्यक निति निर्माण गरी गाउँपालिका, जनता र निजिक्षेत्रको साभेदारीमा लगानी गर्ने कार्यवातावरणको तयार गरिनेछ ।
६. पर्यटकीय स्थान विशेष संरक्षण तथा सहयोग समिति गठन तथा संस्थागत विकास गरी गाँउपालिका स्तरिय पर्यटन विकास समिति गठन गरि पर्यटन विकासलाई प्रवर्द्धन गरिनेछ ।
७. प्याराग्लाइडिङ तथा बन्जीजम्पिङको सम्भाव्यता अध्ययन गरि त्यसको सफल देखिएमा विस्तृत परियोजना प्रतिवेदन (डिपिआर) आउँदो वर्ष तयार गरिने छ ।

८. आन्तरिक तथा वाह्य पर्यटनलाई प्रवर्द्धन गर्न पर्यटकिय क्षेत्रहरुको प्रचार प्रसारका लागि रेडियो कार्यक्रम, डकुमेन्ट्री निर्माण तथा होडिडबोर्ड राख्ने कार्यलाई प्राथमिकता दिइनेछ ।
९. **“मकवानपुरगढी गाउँपालिकाको पहिचान, समृद्धिको आधार पर्यटन”** भन्ने नारालाई सार्थकता दिन संचालित होटलहरुमा पाहुना सत्कार तथा हस्पिटालिटी सम्बन्धी तालिम कार्यक्रम संचालन गरिनेछ ।

#### **ड. वित्तीय क्षेत्र :**

१. मकवानपुर गढी गाउँपालिकामा **“एक स्थानीय तह एक वाणिज्य वित्तिय”** निकाय स्थापना गर्ने अभियान अन्तरगत स्थापित N.B बैंक मार्फत सवैखाले आर्थिक कारोबार संचालन गरी वित्तिय सम्बन्ध प्रभावकारीरूपमा संचालन गरिनेछ ।
२. वित्तिय निकाय मार्फत यस क्षेत्रका कृषि, पशुपालन, घरेलु उद्योग उत्पादन मुलक उद्योगहरु र अन्य उत्पादकत्व वृद्धि तथा आय आर्जनमुखी क्षेत्रमा सरल र सहज रुपमा लगानी गर्ने वातावरण सृजना गरि वित्तिय क्षेत्रमा सर्वसाधारणको पहुँच वढाइनेछ ।
३. कारोबारलाई व्यवस्थित र मापनयोग्य बनाउन मकवानपुरगढी गाउँपालिकाको जनसंख्या अनुसार **“एक व्यक्ति, एक खाता”** संचालनलाई लागू गर्न वित्तिय निकायहरु विच सहकार्य र समन्वय गरिनेछ ।
४. यस गाउँपालिकाको वडा नं. २ र ५ मा बैंकको शाखा तथा प्रत्येक वडामा शाखा रहित बैकिङ सेवा संचालन गर्न पहल गरिनेछ ।

#### **२.सामाजिक विकास :**

##### **क. शिक्षा**

१. १ वडा एक माध्यामिक विद्यालय अभियान अन्तरगत वडा नं. १ र ४ मा यसै वर्षबाट माध्यामिक विद्यालय सञ्चालन गरिनेछ ।
२. विद्यालयमा विज्ञान, कम्प्युटर शिक्षाको ल्याबलाई सबै विद्यालयमा व्यवस्थित गर्दै, थप विषय अंग्रजी हिसाव लगायत आवश्यक अन्य विषयहरुको ल्याब स्थापना गरी विषयगत शिक्षालाई थप प्रभावकारी माध्यामबाट पठनपाठन गराइनेछ ।
३. असहाय बेसाहारा बालबालिका तथा विपन्न दलित छात्रछात्राले उच्च शिक्षा पढ्न नसकेको, विचमा छाड्नुपरेको बाध्यात्मक परिस्थितीलाई दृष्टिगत गरी यस गाउँपालिकाको सामुदायिक विद्यालयबाट एस.इ.इ पास गरेको रोजगारी नभएको विद्यार्थीलाई सरकारी सामुदायिक शिक्षालयमा लाग्ने फि पूर्णरूपमा छात्रवृत्ति उपलब्ध गराइनेछ ।
४. विद्यालयमा प्रत्येक शुक्रबार चार घण्टापछिको समय अतिरिक्त क्रियाकलापका कार्यक्रमहरु गराउन विद्यालयहरुलाई उत्प्रेरित गरिनेछ ।
५. मकवानपुर गढी गाउँपालिकाको शिक्षा क्षेत्रका समस्याहरुलाई हल गर्दै शिक्षाको गुणस्तर विकास तथा सिकाई उपलब्धिको स्तर उन्नतीका लागि गाउँ शिक्षा ऐन, २०७४ निर्माण भै गाँउ स्तरीय शिक्षा समिति तथा वडा शिक्षा समिति समेत गठन भई सकेकाले शैक्षिक क्षेत्र सुधार तथा नियमनको लागि आवश्यक नियमावली निर्माण गरी कार्यान्वयन गरिनेछ ।

६. फिडर विद्यालयबाट विद्यार्थी उत्पादनमा विशेष जोड दिँदै गाँउपालिकामा एउटा स्नातकोत्तर स्तरको क्याम्पस उच्च शिक्षालयको स्थापना गर्न मकवानपुरगढी-५ मा स्थापना गर्ने उद्देश्यले सम्भाव्यता अध्ययन गरी कार्य प्रारम्भ गरिने छ ।
७. **“सिप मुलक प्राविधिक शिक्षा आजको हाम्रो आवश्यकता”** भन्ने नारालाई सार्थकता बनाउन सबैलाई पायक पर्ने स्थानमा विशेष गरी कृषि प्राविधिक शिक्षा अध्यापन गर्नका लागि चालु आ.व. २०७६/२०७७ देखी वंशगोपाल मा.वि.मा सुरुवात गरिएकोमा यसलाई गाउँपालिकाको सबै विद्यार्थीले अध्ययन गर्न सक्ने वातावरण तयार गर्न आवसिय अध्ययन केन्द्र बनाउन वातावरण तयार गरिनेछ । विद्यार्थीको रुची संख्या अध्ययन गरि उपयुक्त देखिएमा वंशगोपाल माध्यामिक विद्यालयमा भेटेरिनरी समूह अध्यापनको सुरुवात आउँदो वर्षबाट गरिनेछ ।
८. सामुदायिक विद्यालयबाट विद्यार्थी घट्दो क्रमको खोजी गरी सरोकारवाला निकायहरु संगको समन्वय तथा सहकार्यमा समस्या पहिचान गरी विद्यार्थी टिकाउ अभियान संचालन गरिनेछ ।
९. गुणस्तरीय शिक्षा विकासको सुनीश्चितताका लागि सिकाई उपलब्धिको अभिलेखिकरण, सार्वजनिकिकरण गर्नुका साथै शिक्षकको पेशागत क्षमता विकास, नियमित अनुगमन, निरिक्षण, प्रोत्साहन र नियमन पद्धतीलाई वस्तुष्ठी र सिकाई उपलब्धि संग सम्बन्धित गराई कार्यान्वयन गर्न आवश्यक बजेट विनियोजन गरिनेछ ।
१०. विद्यालयमा आवश्यक भौतिक पुर्वाधार, खानेपानी, घेराबार, बालमैत्री संरचनाको निर्माण, छात्रा मैत्री संरचना संरचना, शौचालय निर्माण, पुस्तकालय, ई-लाइब्रेरी, सुचना तथा संचार प्रविधि अनिवार्य गर्ने र अन्य अत्यावश्यकिय क्षेत्रमा प्राथमिकताका आधारमा सहयोग पुऱ्याईने निति अवलम्बन गरिनेछ ।
११. मकवानपुरगढी गाँउपालिकामा विद्यालय बाहिर रहेका बालबालिकाहरु नियमित विद्यालय नआउने, ईट्टाभट्टामा अभिभावक संग मजदुरी गर्न समेत जानेको संख्या अधिक भएकोले त्यसलाई न्युनिकरण गर्न अभिभावक स्तर र समुदायस्तरमा चेतना मुलक कार्यक्रम संचालन गर्दै भर्ना अभियानलाई समेत यथार्थ तथा उपलब्धीमुलक बनाउन आवश्यक बजेटको व्यवस्थापन गरिनेछ ।
१२. नेपाल सरकारबाट प्राप्त अनुदान तथा छात्रवृत्ति तथा अन्य कार्यक्रमलाई प्रभावकारी परिचालन गरिनेछ । अति विपन्न, असहाय, दलित, उत्पिडित, जेहेन्दार छात्र-छात्रालाई मा.वि. तह, उच्च मा.वि. र प्राविधिक विषयमा अध्ययन गर्न गाउँपालिकाले छात्रवृत्ति उपलब्ध गराउने निति अवलम्बन गरिनेछ ।
१३. हाल संचालित मा.वि. विद्यालयहरु मध्ये S.E.E र कक्षा ८ को परीक्षामा उत्कृष्ट नतिजा ल्याउनेहरु मध्येबाट विद्यालय छनौट गरी गाँउपालिकाको सबै क्षेत्रमा नमुना विद्यालय श्रोतकेन्द्र बनाउन प्याकेजमा कार्यक्रम तयार गरी यस शैक्षिक सत्रबाट कार्य प्रारम्भ गरीनुका साथै कक्षा ८ मा उत्कृष्ट हुने विद्यालयलाई समेत प्रोत्साहन गरिनेछ ।
१४. आधारभुत, माध्यमिक र उच्च शिक्षाका सुधारका लागि अत्यावश्यक स्थानमा बाल विकास केन्द्र, आधारभुत विद्यालयको स्तर उन्नती, प्रत्येक वडामा १-१२ कक्षा संचालनका लागि आधार तयार गर्ने निति आगमी आर्थिक वर्षबाट अवलम्बन गरिनेछ ।

१५. मकवानपुरगढी गाउँपालिकाका सामुदायिक विद्यालयबाट एस.इ.ई पास गरी यसै स्थानमा बसोबास गर्ने जुनसुकै विषयमा विद्यावारीधि गर्न चाहने विद्यार्थीलाई प्रोत्साहन स्वरुप छात्रवृत्ति स्वरुप छात्रवृत्ति उपलब्ध गराइने नीति लिइनेछ ।
१६. संचालित आधारभुत तथा माध्यमिक विद्यालयमा जुनियर रेडक्रसको कामलाई थप व्यवस्थित गर्दै प्रत्येक नि.मा.वि. र मा.वि.मा स्काउट ट्रूप तयार गरी बालबालिकालाई सामाजिक काम र शुसासनको अभ्यास गराउन चालु आर्थिक वर्षबाट कार्य प्रारम्भ गरिएकोमा यस लाई थप विस्तार गर्दै प्रभावकारी बनाउन बजेटको विनियोजन गरिनेछ ।
१७. वस्ती स्थानान्तरण, घट्टो जनसंख्याका कारण विद्यालयमा विद्यार्थी संख्या कम भई संचालनमा कठिनाई भएको अवस्थालाई मध्यनजर गर्दै केन्द्रिय सरकारको कार्यविधि अनुसार आवश्यक नीति बनाई विद्यालय मर्ज (एकिकरण) तथा डिग्रेडिड गर्ने नीति अवलम्बन यस वर्षबाट गरिएकोमा आउँदो वर्ष आवश्यकता अवस्था र केन्द्रिय सरकारको नीति अनुसार कार्य अगाडि बढाइनेछ ।
१८. ई.सि.डि शिक्षिका तथा विद्यालय कर्मचारीको तोकिएको तलब सशर्तमा उपलब्ध गराउन सघीय सरकारसँग अनुरोध गरिने छ । लामो समय इ.सि.डि सेवा गरी छोड्न चाहने स्वच्छिक अवकाश लिन चाहने शिक्षिकालाई १५ महिना बराबरको प्रोत्साहनस्वरुप रकम उपलब्ध गराइनेछ ।
१९. बालबालिकामा आएको पोषणको खस्कदो अवस्थामा सुधार ल्याउन, विद्यार्थी भर्ना दरलाई उच्च बनाउन तथा विद्यालय आउन थप उत्प्रेरीत गर्न संचालित **विद्यालय दिवा खाजा कार्यक्रम**लाई अझ प्रभावकारी बनाउन माध्यमिक विद्यालयसम्मका विद्यार्थीलाई समेत खाजा खुवाउन थप बजेटको व्यवस्थापन यस वर्षदेखि निरन्तर गरिनेछ । साथै उक्त कार्यक्रमलाई प्रभावकारी बनाउन नतिजामुखी अनुगमन प्रणाली लागू गरिनेछ ।
२०. शिक्षा क्षेत्रको कामलाई थप प्रभावकारी कार्यान्वयन गर्न शिक्षा समिति सहित आवश्यक उपसमितिहरुको गठन गरी अनुगमनलाई नियमित र नतिजामा आधारित बनाइनेछ ।
२१. शिक्षक विद्यार्थी अनुपातको आधारमा आवश्यक मापदण्ड तयार गरी विद्यालय मर्जर, दरवन्दी मिलान गर्न कार्य सम्वद्ध सबै सरोकारवाला पक्षसंगको समन्वयमा निति अनुरूप सुरुवात गरिनेछ ।
२२. मकवानपुरगढी गाउँपालिकामा निर्माणाधिन अस्पताल समेत मध्यनजर गर्दै २ जना छात्र र २ जना छात्रालाई फिजिशियन (जनरल) डा. अध्ययन गर्नका लागि आगामी शैक्षिक शत्रदेखि छात्रवृत्ति उपलब्ध गराइनेछ । त्यसरी दिने छात्रवृत्ति प्रति विद्यार्थी ५ लाखका दरले ४ वर्षसम्म २० लाख दिइनेछ । त्यस्तो छात्रवृत्ति प्राप्त गर्ने विद्यार्थीले ३ वर्षसम्म गाउँपालिकाको तोकिएको अस्पतालमा सेवा प्रदान गर्नुपर्नेछ ।
२३. लामो समय विभिन्न प्रकृतिका सेवा मार्फत शैक्षिक सेवामा कार्यरत शिक्षकहरुलाई सेवा निभृत अगावै सेवा छाड्न चाहेमा सेवाको प्रकृती अनुसार २ देखि ५ लाख सम्म थप प्रोत्साहन रकम उपलब्ध गराउने निति लिइने छ ।
२४. प्रश्नपत्र तथा गाउँपालिकामा आवश्यक छपाई सहित यस क्षेत्रमा भएको खर्चलाई न्युनिकरण गर्ने उदेश्य राखि आफ्नो आवश्यकता क्षमताको छपाई उद्योग स्थापनाका लागी सम्भाव्यता अध्ययन गरी कार्य अगाडी बढाइने छ । साथै कम्प्युटर डिप्लोमा कक्षा संचालन गर्ने व्यवस्थामा सहयोग पुऱ्याइनेछ ।



## ख. स्वास्थ्य सेवा :

१. स्वास्थ्य सेवालाई विश्वासिलो, भरपर्दो बनाउन र गाँउमा बस्ने जनताले आधारभूत स्वास्थ्य उपचार सेवा सजिलै गाँउवाट नै पाउन सक्नु भन्ने ध्येयले हेल्थपोष्ट तथा सामुदायिक स्वास्थ्य इकाईहरूलाई अत्यावश्यक उपकरण थप गर्दै क्रमश सुविधायुक्त बनाउदै लगीनेछ ।
२. प्रत्येक स्वास्थ्य संस्थामा आधारभूत स्वास्थ्य सेवाका लागि आवश्यक पर्ने उपकरण व्यवस्थापन गरिनेछ ।
३. प्रत्येक घरलाई स्वास्थ्य विमा गर्न गराउन स्वास्थ्य विमा गर्ने कर्मचारी, स्वयंसेविकालाई पूर्ण रुपमा परिचालन गरि स्वास्थ्य विमा कार्यक्रमलाई प्रभावकारी बनाइनेछ ।
४. विश्वव्यापीरुपमा फैलिएका कोरोनाको दोश्रो भेरिएन्ट तथा सम्भावित थप संस्करणको प्रभावलाई न्युनिकरण गर्न सचेतनामुलक अभियान तथा प्राविधिक रुपमा थप प्रभावकारी कार्यक्रम अगाडि बढाइनेछ ।
५. किशोरी स्वास्थ्यलाई आवश्यक पर्ने सेनिटरी प्याड र बालबालिकाको सुरु समयमा चाहिने न्यानो भोला लगायत अन्य सम्भावित सामाग्री स्थानीय स्तरमानै गुणस्तरीय उत्पादन गरी ल्याउन प्रोत्साहन गरिने छ ।
६. कोभिड-१९ को दोश्रो भेरिएन्टबाट भएको प्रभाव र क्षतिलाई कम गर्न सबैलाई सचेत बनाउदै स्वास्थ्यका मापदण्डको परिपालना गराई प्रभावकारी स्वास्थ्य सेवा प्रदान गरिने छ । सबै पक्षसँग समन्वय गरी सम्भावित आउने भेरिएन्टको प्रभावलाई कम गर्न सचेत गराई त्यसको तयारी गरिने छ ।
७. कोभिड अस्थायी अस्पताल (आइसोलेसन वार्ड) को बढी क्षमताको बनाई थप सुविधा सम्पन्न गराइनेछ ।
८. मकवानपुर जिल्लाका स्थानीय तहहरूको समन्वय, सहकार्य र प्रदेश सरकार समेतको सहयोगमा एक सुविधा सम्पन्न सरुवा रोग अस्पताल निर्माण गर्ने महत्वपूर्ण अभियानलाई अगाडि बढाउने नीति लिइने छ । यसका लागि आवश्यक बजेट विनियोजन गरिने छ । यसबाट हाल कोभिड जस्ता माहामारी र आउने माहामारी र सरुवा रोगको विशेषज्ञ सेवा प्राप्तमा सहजताहुने अपेक्षा गर्न सकिन्छ ।
९. गाउँपालिकाका सबै नागरिकहरूले उपचारका क्रममा रगतको कारण समस्या भोग्न नपरोस भन्ने उद्देश्यले नेपाल रेडक्रस सोसाइटीसँग समन्वय गरी ब्लडको रकम गाउँपालिकाले भुक्तानी गर्ने गरी कार्य अगाडी बढाइने छ । साथै जिल्ला रेडक्रसले बनाउने लागेको ब्लड व्यवस्थापन भण्डारण संरचनामा गाउँपालिकाले सहयोग पुऱ्याउने छ ।
१०. कोभिड-१९ बाट प्रभावितहरूलाई राख्ने क्वारेन्टाइन व्यवस्थित गर्ने र गाउँपालिकासम्म ल्याउन उनीहरूको आत्मबल बढाउन सहयोग पुग्ने र विभिन्न परिक्षणमा सहजीकरण गरिनेछ ।
११. स्वास्थ्य केन्द्र वा हेल्थपोष्ट नभएका सबै वडामा आधारभूत स्वास्थ्य सेवा उपलब्ध गराउन अधिल्लो आ.व.मा शुरू भएको सामुदायिक स्वास्थ्य ईकाई लाई आवश्यकता अनुसार थप जनशक्ति र भौतिक श्रोत साधन युक्त बनाउन श्रोतको खोजी तथा प्रदेश र संघिय सरकार संग अनुरोध गर्दै थप प्रभावकारी बनाइने छ ।

१२. स्वास्थ्य सेवा प्रभावकारी रुपमा गाँउमा नै उपलब्ध गराउने, अति विपन्न वर्गका जनताले सजीलै स्वास्थ्य उपचारमा पहुँच राख्न सक्नु भन्ने उद्देश्यले गाँउपालिकाले १५ शैयाको अस्पताल बनाउन संघीय सरकारको विशेष अनुदानमा प्रक्रिया थालनी गरिएकोमा आमामी १ वर्षभित्र निर्माण सम्पन्न गरी सञ्चालनमा ल्याइनेछ ।
१३. शिशु, बाल र मातृ मृत्यु दर घटाउने र महिलाको प्रजनन स्वास्थ्यमा सुधार ल्याउन वर्थिड सेन्टरमा प्रसुती गराउने व्यवस्थालाई प्रभावकारी बनाउन नेपाल सरकारबाट प्राप्त हुने रु. २८,००१- सुत्केरी प्रोत्साहन भत्तामा गाँउपालिकाको आन्तरिक आय तर्फ रु १५,००१- थप गरी रु. ४३००१- उपलब्ध गराउने व्यवस्थालाई आगामी आर्थिक वर्षमा रु. ७०० थप गरी रु. ५०००१- उपलब्ध गराउने व्यवस्था गरिनेछ ।
१४. बालबालिकाहरुलाई खोपको पहुँच अभिवृद्धि गर्दै **मकवानपुरगढी गाँउपालिका पूर्ण खोप घोषणा** भैसकेकोलेपूर्णखोप घोषणालाई थप प्रभावकारी र निरन्तरता कायम राख्न गाँउघर खोप क्लिनिक कार्यक्रमलाई थप सुदृढकरण, दुर्गम वडाहरुमा खोपकेन्द्र भवन निर्माण , घरदैलो सेवा तथा सचेतनाको कार्यक्रम संचालन गरिनेछ ।
१५. सुर्तिजन्य पदार्थ तथा मदिराको उत्पादन र बिक्री वितरणमा नियमन गरिने छ । अस्वस्थकर खाने कुराकोको उत्पादन बिक्री वितरणलाई निरुत्साहित गर्न आवश्यक सचेतनामुलक कार्यक्रम संचालन गरिनेछ । सार्वजनिक स्थलमा सुर्तिजन्य तथा मदिराजन्य पदार्थको बिक्रीवितरणलाई रोक लगाउन आवश्यक अभियान अगाडि बढाइनेछ ।
१६. स्वास्थ्य क्षेत्रमा विनियोजित शसर्त कार्यक्रमलाई प्रभावकारी रुपमा संचालन गर्ने वातावरण मिलाइनेछ
१७. स्वास्थ्य विमा कार्यक्रमलाई प्रभावकारी रुपमा संचालन गर्न आवश्यक कार्यक्रमहरु संचालन गरिनेछ । प्रत्येक नागरिकले अनिवार्य स्वास्थ्य विमा गर्नु पर्ने निति अवलम्बन गरिनेछ । बेसहारा र टुहुरा आमा बाबु तथा अतिविपन्न बालबालिकाको स्वास्थ्य विमा गर्न सहयोग पुऱ्याइने छ ।
१८. परिवार नियोजन कार्यक्रमलाई प्रवृद्धन तथा महिला स्वस्थ्यलाई मध्यनजर गर्दै आदर्श परिवारको आवधारणा अनुसार परिवार नियोजनका लागि प्रोत्साहन गर्न पुरुष **वन्ध्याकरण प्रोत्साहन कार्यक्रम** निरन्तरता दिन गाँउपालिकाको तर्फबाट प्रोत्साहन रकममा वृद्धि गरि प्रति व्यक्ति रु. ३ हजार उपलब्ध गराइने छ ।
१९. नेपालको मौलिक ,परम्परागत र बैकल्पिक चिकित्सा पदद्तीको रुपमा रहेको प्राकृतिक चिकित्सा, होमोयोप्याथी समेतलाई प्रबर्धन गर्ने निति अवलम्बन गरिनेछ ।
२०. शरीरलाई हानी पुरयाउने प्रशोधित तथा तयारी खानेकुराहरु जंक फूड मदिरा र पेय पदार्थ लगायत सबै प्रकारका त्यस्ता खानालाई निरुत्साहित गर्दै किराना पसल, होटेल र रेस्टुरेन्टबाट बिक्री बितरण गरिने खानेकुराहरुको गुणस्तर अनुगमन गर्ने स्थानीय स्तरमा सम्भव भएमा आवश्यक कानुन, कार्यबिधि र जनसक्ति समेत ब्यबस्था गरिनेछ ।
२१. कृषि तथा मासुजन्य उत्पादनमा प्रयोग हुने सबैप्रकारका मानव स्वास्थ्यलाई प्रतिकुल प्रभाव पर्ने खाले रासायनिक असरलाई हटाउन समबन्धित सरोकारवालाहरुसंग सहकार्य गरिनेछ ।

२२. संघीय र प्रादेशिक कानूनसंग नबाझिएसम्मका हकमा खाध्य प्रदार्थमा हुने मिसावट र बिक्रि कार्यलाई कानूनको दायरामा ल्याई दण्डित गरिनेछ ।
२३. यस गाउँ पालिकाका सबै स्वास्थ्य संस्थामा आधुनिक स्वास्थ्य सेवाप्रणालीको माध्यमबाट सेवा प्रदान गर्ने बाताबरण मिलाईनेछ ।
२४. गुणस्तरका लागि तोकिएका मापदण्ड सबै पुरा गरेका निजिर सहकारी द्वारा संचालन हुने सबै प्रकारका अस्पताल, प्रयोगशाला, निदान केन्द्र, औषधि पसल, पोलीक्लिनिक जस्ता स्वास्थ्य संस्थाहरूलाई मात्र संचालन अनुमति प्रदान गरिनेछ।
२५. औषधि बाट हुने उपचार एकमात्र हो भन्ने आमसर्वसाधारणको धारणामा न्यूनीकरण गर्न जनचेतना अभिवृद्धि गर्ने कार्यक्रमहरू संचालन गरिनेछ ।
२६. नेपाल टेलिकम वा अन्य दुरसंचार सेवाप्रदायक कम्पनिसंगको सहकार्यमा स्वास्थ्य सम्बन्धि छोटो संदेश पठाउने व्यवस्था मिलाईनेछ ।

### ग. खानेपानी तथा सरसफाई :

१. स्वच्छ खानेपानी तथा सरसफाई सेवा व्यवस्थापनका लागि गठन भएको मकवानपुरगढी खानेपानी व्यवस्थापन बोर्ड लाई स्पष्ट नीति बनाई थप व्यवस्थित गरिने छ । विद्यमान रहेका सबै खानेपानी उपभोक्ता समितिलाई यस बोर्ड अन्तर्गत राखी **खानेपानी व्यवस्थापन कोषको निर्माण** गरिने छ ।
२. खानेपानीको क्षेत्रमा देखिएको समस्यालाई मध्यनजर गरी अल्पकालिन र दीर्घकालिन दुईचरणका खानेपानीका आयोजना संचालन गरीने छ । आगामी आर्थिक वर्षमा खानेपानी व्यवस्थापनमा महत्वपूर्ण योजना संचालनलाई पूर्णता दिइनेछ ।
३. स्थानीय खानेपानीका मुहानहरूको मर्मत सम्भार र संरक्षण गर्दै नयाँ आयोजनाको संचालन गरी स्वच्छ खानेपानीको व्यवस्था गर्दै आधारभुत खानेपानीको उपलब्धतालाई सुनिश्चित गरिनेछ ।
४. दीर्घकालिन रुपमा खानेपानी समस्या हल गर्न सम्भाव्यता अध्ययन गरी आवश्यक वृहत योजना छनौट र त्यसको डि.पि.आर. तयार गर्ने कार्य सुरुवात गरीएको छ । चालु आ.व.बाट सम्बन्धित निकायहरू संगको समन्वय र सहकार्यमा वडा न. १, २, ३, ४ र ६ मा ठूला खानेपानीका आयोजनाहरूको कार्य प्रारम्भ गरिएकोले ति आयोजनाहरू आगामी आ.व. भित्र सम्पन्न हुने गरि बजेटको विनियोजन र थप श्रोतको खोजी गरिनेछ ।
५. सन् २०२२ सम्म यस मकवानपुरगढी गाउँपालिकालाई सफा र स्वच्छ उन्मुख गाउँपालिका घोषणको लागि चालु आर्थिक वर्षबाट नै कार्य प्रारम्भ गरिनेछ ।
६. अति विपन्न परिवार, एकल महिला तथा पुरुष, अपाङ्गता भएका परिवारलाई पक्क शौचालय निर्माणमा सहयोग पुऱ्याउने निति अवलम्बन गरिनेछ । **एक घर एक पक्क शौचालय**को अवधारणालाई कडाईका साथ लागु गरिने छ । गाउँपालिकाले तोकेको समय भित्र पक्क शौचालय निर्माण नगरेमा गाउँपालिकाबाट प्रदान गरीने सेवाबाट वञ्चित गरिने नितिअवलम्बन गरिनेछ ।

७. खानेपानी सरसफाई तथा स्वच्छता सम्बन्धि रणनीतिक योजना चालु आर्थिक वर्ष भित्र निर्माण गरि आगामी आर्थिक वर्षबाट योजना अनुरूपका खानेपानी तथा सरसफाईका क्रियाकलापका लागि प्रयाप्त बजेटको विनियोजन गरिनेछ ।

#### घ.संस्कृति प्रवर्द्धन

१. विभिन्न जातीको भाषा, संस्कृति, कलाको संरक्षण र विकाशमा जोड दिईने छ ।
२. पुरातात्विक, धार्मिक महत्वका सम्पदाको खोज, संरक्षण र सम्बर्द्धन गरिने छ ।
३. हाम्रा धर्म सम्प्रदाय विशेष गुम्बा, मन्दिर, चर्च र पाटी पौवा विभिन्न संरचना निर्माण तथा संरक्षण र सम्बर्द्धनमा सहयोग पुऱ्याईने छ ।
४. परम्परागत कला र संस्कृती संरक्षणको लागि एकिकृत संग्रहालय स्थापनाको सुरुवात गरिने छ ।

#### ङ) खेलकुद विकास :

१. गाँउपालिका स्तरीय खेलकुद विकासका कार्यक्रम आयोजना गर्न तथा खेलक्षेत्रको विकासका लागि पायक पर्ने स्थानको छनोट गरी आधारभूत मापदण्ड सहितको गाँउपालिका स्तरीय खेल मैदान निर्माण गरिनेछ ।
२. प्रत्येक वडामा एक/एक ओटा वडास्तरका खेलकुद मैदानको निर्माणको सुरुवात गत आ.व.बाटसुरुवात गरिएकोले मापदण्ड अनुसारको निर्माण गर्न सकिने अवस्था हेरी थप रकम विनियोजन गरिने छ ।
३. गाँउपालिका स्तरीय खेलकुद विकास समिति गठन तथा आवश्यक नीती तयार गरी खेलकुद विकासको कार्यक्रम संचालन गरिनेछ ।
४. समिति मार्फत संचालन हुने खेलकुदको कार्यक्रम संचालन गर्न खेलकुद क्यालेन्डर निर्माण गरि सोही अनुसार खेलकुदको कार्यक्रमहरु संचालन गरिनेछ ।
५. खेलमा उत्कृष्ट हुने सम्भावना बोकेका खेलाडीहरुलाई स्तर विकासका लागि आवश्यक सहयोग पुऱ्याईने निति अवलम्वन गरिनेछ ।
६. विषयगत खेलको गाँउपालिका स्तरीय रनिङ्ग सिल प्रतियोगिता आयोजना व्यवस्थित रुपमा संचालन गराइनेछ ।
७. स्थानीय तह कप रनिङ्ग सिल्ड राष्ट्रिय र जिल्लास्तरीय प्रतियोगिता संचालनमा सहभागिता जनाई खेल क्षेत्रलाई प्रवर्द्धन र विकास गरिनेछ ।

#### च) लैङ्गिक समानता तथा सामाजिक समावेसीकरण :

१. “आजको युवा नेतृत्व, सम्वृद्ध गाँउपालिका निर्माणको उत्तरदायित्व” भन्ने नाराका साथ मकवानपुरगढी गाँउपालिका स्तरीय युवा परिषद गठन गरी निती निर्माण सहित युवा लक्षित कार्यक्रमहरु संचालन गरिने छ ।
२. युवा विदेशी कामदार मात्र होईनन, स्वदेशी उद्यमी पनि हुन् भन्ने सन्देशका लागि व्यवसायिक कृषि, पशुपालन, पर्यटन प्रवर्द्धन र विकास, आफ्नै भुगोलका कच्चा पदार्थमा आधारित उद्योग तथा घरेलु उद्योगका सम्भावना र स्थापना,स्वरोजगार सृजना गर्ने खालका कार्यक्रमहरु संचालन गरिनेछ ।
३. युवाहरुलाई उद्यमशिलताका विषयमा आवश्यक वित्तिय लगानी उपलब्ध गराउन सहकारीहरु तथा अन्य वित्तिय निकाय संग समन्वय गरिनेछ ।

४. विकृति, विसंगती तथा सामाजिक अपराधबाट युवाहरूलाई मुक्त राख्न तत् सम्बन्धि जिम्मेवार निकाय तथा सामाजिक संघ संस्थाहरु संग सहकार्य र समन्वय गरीकार्य गरीनेछ ।
५. महिलाहरूलाई व्यवसायिकता तर्फ उन्मुख गराई आत्मनिर्भर बनाउन उत्पादनमुखी, सिपमुलक तालिम, समूह र संस्थागत रुपमा उपलब्ध गराईनेछ ।
६. हिंसा पिडित, असहाय एकल महिला, जोखिममा परेका, बेसहारा एवं अपाङ्गता भएका महिलाहरूको अधिकार प्राप्ति, पुनस्थापनाका लागि पहल गरिने छ । यसका लागि “असहाय संग गाउँपालिका अध्यक्ष”कार्यक्रम लाई यस वर्ष निरन्तरता दिई थप प्रभावकारी बनाइनेछ ।
७. महिलाहरूलाई नेतृत्व विकाश, लैङ्गिक समानतामा आधारित योजना तर्जुमा, बजेट विनियोजन, कार्यान्वयन र अनुगमनको कार्यमा महत्वपूर्ण भूमिका सहित सहभागिता गराईने छ ।
८. दलित, महिला, बालबालिका, जेष्ठ नागरिक, अपाङ्गता भएका व्यक्ति, लोप उन्मुख तथा सिमान्तकृत र विपन्न लगायताको अधिकारको सुनिश्चिता हुनेगरी निति,कानून र योजना तर्जुमा गरी कार्यान्वयन गरिनेछ ।
९. लैंगिक हिंसा भेदभाव र वयस्कका लागि निराधात्मक न्यायमा पहुँच र नियन्त्रण सुनिश्चिता गरीनेछ ।
१०. समाजमा विद्यमान महिला हिंसा, बाल हिंसा, सामाजिक अपराधहरूको मुख्य कारक घरेलु मदीरा, उत्पादन र गलत उपयोग रहेकोले यसको नियमन र नियन्त्रणलाई प्रभावकारी बनाई लगिने छ ।
११. बाल अधिकारका सबै पक्षहरूको सम्मान गर्दै प्रत्येक बालबालिकालाई परिवार तथा सामाजिक संरक्षणको सुनिश्चिता गरिनेछ ।
१२. स्थानीय स्तरमा आपतकालिन बाल उद्धार कोष संचालन तथा आपत विपतमा व्यवारिसे अवस्थामा फेलापरेका बालबालिकालाई संरक्षण गर्नको लागि आपतकालिन पुनःस्थापना गर्न कोष स्थापना गरिनेछ ।
१३. हिंसा पिडित महिला तथा बालबालिकाहरूका लागि पुनस्थापनाका लागि सेफ हाउस तथा संरक्षण केन्द्र संचालनको लागि आवश्यक बजेटको व्यवस्थापन सहित सम्बन्धित सरोकारवाला निकायहरु संग सहकार्य र समन्वय गरिनेछ । हिंसा पिडित महिलाको आयआर्जनमा सिपमुलक तालिम र आयआर्जन मार्फत आत्मनिर्भर बनाउन सहयोगी वातावरण तयार गरिनेछ ।
१४. द्वन्द्व प्रभावित बालबालिकाको लागि विशेष कार्यक्रमहरु संचालन गरिनेछ ।
१५. बालविवाह विरुद्धका सचेतनामूलका कार्यक्रम संचालन तथा २०७८ सालभित्र मकवानपुरगढी गाउँपालिकालाई बालविवाह मुक्त गाउँपालिका घोषणा गर्न आवश्यक सूचकहरु तयार गरी प्रदेश सरकार संगको साभेदारीमा कार्य अगाडी बढाइनेछ ।
१६. बाल श्रमिक ,बाल हिंसाको न्युनिकरण तथा बालबालिकाको अधिकारहरूलाई सुनिश्चित गर्न नीति निर्माण गरी कार्यान्वयन गरिनेछ ।

१७. बाल विवाह, बालबालिकाको बेचबिखन तथा ओसार-पसार नियन्त्रणका लागि सम्बन्धित निकाय संग समन्वय गरी यसका लागि परिमाण निस्कने गरी आवश्यक युनिट तयारी सहित कार्य अगाडि बढाइनेछ ।
१८. सार्वजनिक निर्माण, पर्यटकिय क्षेत्रको विकाश तथा खेलकुदका संरचना निर्माण गर्दा बालमैत्री संरचना निर्माण गर्नु पर्ने नितिलाई अनिवार्य लागू गरिनेछ ।
१९. “बालमैत्री स्थानीय शासन, मकवानपुरगढी गाउँपालिकाको अभियान” भन्ने नारा सहित शुरु भएको बालमैत्री योजना तथा कार्यक्रम कार्यान्वयनलाई पूर्णता दिई २०७८ साल भित्र गाउँपालिकाले पारीत गरेको कार्ययोजना अनुरूप सबै वडाका बालमैत्री इकाईलाई प्रभावकारी रूपमा परिचालन गरि बृहद रूपमा बालमैत्री अभियानमुलक कार्यक्रम तथा योजनाहरु सञ्चालन तथा कार्यान्वयन गरि गाउँपालिकालाई बालमैत्री गाउँपालिका घोषणा गरिनेछ ।
२०. गाँउमा संचालित बाल विकाश केन्द्र आवश्यकता अनुसार मर्मत तथा निर्माणमा सहयोग पुऱ्याईने छ ।
२१. गाँउपालिकामा अपाङ्गता गाँउ समन्वय समिति तथा उनीहरु सम्बद्ध सहकारी संस्था मार्फत उनीहरुको संस्थागत विकाश, अधिकार सुनिश्चित गर्न, चेतनामुलक र सिपमुलक तालिम तथा कार्यक्रमहरु संचालन गरिने छ ।
२२. गाँउपालिकामा रहेका कुष्ठ अपाङ्गता भएका व्यक्तिहरुलाई उनीहरु सम्बद्ध सहकारी, संघ-संस्था मार्फत प्रोत्साहन हुने, आत्मबल बढाउने र आयआर्जन मुखी कार्यका लागि दक्षता, माग र आवश्यकताको आधारमा सहयोग पुऱ्याइनेछ ।
२३. शारिरिक अपाङ्गता भएका विद्यार्थीहरुलाई माध्यमिक तथा उच्च शिक्षा अध्ययनका लागि छात्रवृत्ति तथा सहयोग उपलब्ध गराईनेछ ।
२४. कुष्ठ, अपाङ्ग तथा अपाङ्गता भएको व्यक्तिले सम्मानजनक रूपमा बस्न, आफ्ना गतिविधिहरु गर्न आयआर्जन मुलक काम गर्ने वातावरण तयार गरिने छ ।
२५. दलित, उत्पिडित समुदायको अधिकारर आर्थिक उपार्जनका लागि सचेतना मुलक कार्यक्रम, उत्पादन मुलक तथा आयमुलक कार्यक्रममा संस्थागत तथा परियोजनाको आधारमा व्यक्तिगत रूपमा समेत सहयोग तथा अनुदान उपलब्ध गराउने नितिको अवलम्बन गरिनेछ ।
२६. दलित तथा उत्पिडित जेहेन्दार विद्यार्थी उच्च शिक्षा र प्राविधिक शिक्षालयमा अध्ययन गर्न छात्रवृत्ति सहित विशेष सहयोग प्रदान गरिनेछ ।
२७. आदिवासी तथा जनजातीहरुको विशिष्ट पहिचान दिने कला, संस्कृति, वस्तु र सेवालार्ई संरक्षण र सम्बर्द्धन गर्न उपयुक्त स्थानमा जातिय संग्राहलयको स्थापना र संरक्षणमा जोड दिईने छ ।
२८. बेसहारा बालबालिका, असहाय सडकमा रहन बाध्य व्यक्ति, असहाय महिलाहरुको उचित व्यवस्थापनका लागि सामाजिक संघसंस्थासंग समन्वय गरि मानवता प्रवर्द्धनमा सहयोग पुऱ्याइनेछ ।
२९. आदिवासी जनजातिहरुको शिक्षा, रोजगारी तथा आयआर्जनमा पहुँच अभिवृद्धिका लागि लक्षित गरी आवश्यक कार्यक्रम संचालन गरिने छ ।

### ३.पूर्वाधार क्षेत्र

## क. स्थानीय सडक, पुल तथा भोलुङ्गेपुल

- गाँउपालिका क्षेत्रभित्र नामाकरण भई संचालित मुख्य तथा सहायक बाटोहरुको यकिन तथा मापदण्ड सहितको गुरु योजना तयार गरी अगाडि बढाईएको छ । प्रत्येक बस्ती सडक सन्जालसंग जोड्दै वाह्रै महिना संचालन हुने आधार तयार गरीदलगिनेछ ।
- वडा स्तरमा विभिन्न नामाकरण गरी निर्माण भईरहेका वा अब निर्माण गर्नुपर्ने सडकहरुको एकिकन गरी मुख्य सडकसंग सबै सहायक सडकहरुलाई जोडी क्रमशः यसै वर्ष देखि स्तरोन्नती गर्दै लगीनेछ ।
- सडक निर्माणमा स्थानीय जनताको स्वामित्व र अपनत्व विकास गर्दै सडकस्तर उन्नतीलाई गति दिने उद्देश्यले लागत सहभागीताका आधारमा ७०-३० को अवधारणा बाट सडकको स्थाईत्व गरिने कार्यक्रमलाई यस वर्षपनि थप निरन्तरता दिईने छ । यस कार्यक्रमलाई जनताको माग, आवश्यकता र सहभागीतालाई सुनिश्चित गरि कार्यान्वयन गरिनेछ । खानेपानी तथा सिंचाई योजनामा समेत लागत सहभागीता कार्यक्रम लागू गरिनेछ ।
- हाल मकवानपुरगढी गाँउपालिका वडा नं. ३ र ५ सामरी खोलामा पुल निर्माण कार्य भैरहेको छ । यस क्षेत्रको भुगोलको आवश्यकतालाई मध्यनजर गर्दा वडा नं. २ लामीडाँडा र वडा नं. ६ डुम्रेकुनाको सामरी खोलामा पक्कि पुल निर्माण गर्न अत्यावश्यक देखिएकोले यस वर्षबाट निर्माण कार्य सुरु गरिएको छ । साथै देवी डाँडा बाग्दलीमा स्टील ट्रस्ट पुल सिमल्टार कुसुमटार फलामे पुल, कालिखोला दमार धादिङ फलामेपुल, भल्ला मोरडे फलामे पुल, बुदुने खोला पुल शुरुवातको क्रममा छ र सुकौरा र भालुखोला पुल तथा ज्यामिरे खोला २ पुलको डि.पि.आर. तयार गरि कार्य अगाडी बढाइनेछ ।
- निर्माण भईरहेका साना तथा ठुला सडकहरु पुलमा जोडने गरी सामरी कोरीडोर सडक निर्माण गर्ने अवधारणा लाई अगाडी बढाइनेछ ।
- गाँउपालिकाका वडा स्तरबाट माग भई आएका स्थानहरुमा सम्भाव्यता अध्ययन गरी सम्बन्धित निकायहरु संग समन्वय गरी भोलुङ्गे पुल निर्माण गर्ने कार्य यसै वर्षबाट सुरुवात गरिने छ । कालिवन, वाइवाडाँडा, इचुङ ओखरडाँडा सम्पन्न गरि सकिएको छ । बुदुने खोला भोलुङ्गेपुलको कार्य प्रारभं भएको छ । सिमात खोला भोलुङ्गेपुल, सुकौरा भो.पु., ज्यामिरे भो.पु. निर्माण कार्य अगाडि बढाउने नीति अवलम्बन गरिनेछ ।
- मकवानपुरगढी गाँउपालिकाबाट अन्य स्थानीय तह, भिमफेदी, बकैया र हेटौँडा उपमहानगरपालिका जोड्ने तथा दुर्त मार्ग र मुख्य राजमार्गमा जोड्ने सडकलाई लिङ्क रोडको रूपमा विकास गर्न साभ्केदारी सडक निर्माणको मोडेलमा कार्य गर्ने निति अवलम्बन गरिनेछ ।

## ख. सिंचाई :

- गाँउपालिका अन्तरगत विभिन्न वडाहरुमा माग भई आएका सिंचाई योजनाहरु क्रमसः संचालन गर्दै लगिनेछ ।
- गाँउपालिकाका संभावित सिंचाइहरुको सम्भाव्यता अध्ययन गरि सम्बन्धित निकायसंग समन्वय गरी विस्तृत परियोजना प्रतिवेदन डिपिआर तयार गराई कार्यान्वयनमा ल्याइनेछ ।

३. योजना छनौट गर्दा अधुरा तथा क्रमागत योजना, कम लागतमा वढी घर परिवार लाभान्वित हुने, ठुलो क्षेत्रको जमिनमा सिंचित हुने तथा बाँझो जमिन सिंचित हुने सिंचाई योजनालाई प्राथमिकता दिइनेछ ।
४. सिंचाई आयोजना, कुलो वा नहर, पाईप लाईन, डिप बोरीड तथा प्लास्टिक पोखरी तथा थापो सिंचाईका आयोजनाहरू संचालनका लागि प्रथमिकता दिइनेछ ।
५. साना तथा थोपा सिंचाईका योजनाहरू समुह तथा संस्थागत माध्यमबाट संचालन गर्ने नितिको अवलम्बन गरिनेछ ।
६. सिंचाई आयोजनामा लागत सहभागीता (७०-३०) को निति अवलम्बन गरि कार्यान्वयनमा लगिनेछ ।

### ग.भवन निर्माण तथा बस्ती विकाश

१. गाउँपालिकाले दिगो विकाशका पुर्वाधारहरू तयार गर्ने क्रममा गाउँ यातायात गूरुयोजना निर्माण कार्य भैरहेकोले सोही अनुसार सडकको मापदण्ड निर्धारण गरी भवन निर्माण आचार संहिता समेत तयार गरी आगामी आर्थिक वर्षबाट नक्शा पास व्यवस्था अनिवार्य लागु गरिने छ ।
२. गाउँपालिकाको स्वीकृति लिएर मात्र जग्गा प्लटिङ्ग र बस्ति विकाश कार्यक्रम संचालन गर्ने नीति लिईने छ ।
३. गाउँपालिकाले उपयुक्त क्षेत्रको छनौट गरि बस्तिविकास कार्यलाई उच्च प्राथमिकता दिई क्षेत्र आगामी आर्थिक वर्षबाट नै सम्भाव्यता अध्ययन गरि क्षेत्र छनौटको कार्य प्रारम्भ गरिनेछ ।
४. गाउँबाट वढदो बसाई सराई को कारण जनसंख्याको घट्दोक्रम तथा बाँझो जग्गाका कारण कृषि उत्पादन तथा आय आर्जनमा देखिएको समस्यालाई न्युनिकरण गर्न अन्य स्थानीय तहबाट यस गाउँपालिकामा पुर्णरूपमा बसाई सरी आउने परिवारलाई प्रति परिवार उच्च विकास को लागि पचास हजार अनुदान उपलब्ध गराउने नितिको आगामी आर्थिक वर्षमा पनि निरन्तरता दिइनेछ ।
५. चालु आर्थिक वर्षबाट शुरु गरिएको खरको छानो मुक्त गाउँपालिका बनाउने अभियान आगामी आर्थिक वर्षमा पनि निरन्तरता दिइनेछ ।
६. विकासको पुर्वाधार पुऱ्याउन नसकिने, बसोबासको लागि योग्य बस्तिलाई संघ र प्रदेश सरकारका निकायसँग समन्वय गरी उपयुक्त जग्गाको खोजि गरी बस्ति स्थानान्तरण गर्ने नीति लिइनेछ ।
७. गाउँपालिकाको सुविधा सम्पन्न भवन निर्माण गर्न उपयुक्त जग्गाको खोजि गरिनेछ ।
८. हाल निर्माण गरिँदै गरिएका वा निर्माण भएका वडा कार्यालय तथा स्वास्थ्य भवनको स्तरोन्नती तथा आवश्यक थप पुर्वाधार विकास गरी व्यवस्थित गरीने छ ।

### घ.विद्युतिकरण एवं वैकल्पिक उर्जा :

१. विद्युतनपुगेका वडा वा टोल बस्तीमा विद्युत पुऱ्याउन सम्बन्धित निकायहरू संगको सहकार्यमा लागत साभेदारीमा विद्युत विस्तारका आयोजनाहरू संचालन गरिनेछ ।
२. विद्युत विस्तार भएका तर भोल्टेज सुधार तथा लाइन स्तरीकरण गर्न अत्यावश्यक ठाँउको एकन गरी सिमेन्टको पोल तथा ट्युबलर पोल परिवर्तन गर्न सम्बन्धित निकाय संग समन्वय गरी कार्य अगाडि वढाईने छ ।



३. आवश्यकता, उपयोगिता र दिगोपनालाई अध्ययन गरी सम्बन्धित निकाय र संघ संस्था संग समन्वय गरी बिजुली विस्तार नभएका ठाँउहरूमा वैकल्पिक उर्जा वा पेल्ट्रीक सेट, सौर्य उर्जा जस्ता कार्यक्रमहरूलाई अगाडि बढाईने छ ।
४. भौगोलिक विकटतालाई हेरी मकवानपुरगढी गाँउपालिकामा फ्युज सेवा युनिट सहित थप कर्मचारी व्यवस्था गर्न विद्युत प्राधिकरण संग समन्वय गरी कार्य अगाडी बढाईने छ । अन्य निकायहरूबाट जनशक्ति उपलब्ध हुन नसक्ने अवस्थामा थप जनशक्तिको व्यवस्थापन गाउँपालिकाबाटै व्यवस्थापन गरि विद्युत सेवालाई प्रभावकारी बनाइनेछ ।

### ड.सूचना तथा संचार :

१. गाँउपालिकामा आधुनिक प्रविधियुक्त अनलाईन सूचना डेक्स निर्माण गरी सुचना प्रवाह गरिनेछ ।
२. गाँउपालिकाको सबै क्षेत्रमा नेपाल टेलिकमको सहजै प्राप्त गर्न सकिने प्रविधि विस्तार गर्ने व्यवस्था मिलाइनेछ । गाँउपालिका क्षेत्रबाट टेलिकमको लाइनमार्फत सेवा प्रवाह गर्न सम्बन्धित निकायसंग समन्वय गरि कार्य अगाडि बढाइने छ ।
३. स्थानिय स्तरमा जनतालाई विभिन्न सुचनाको प्राप्ति र प्रदान गर्ने मनोरञ्जन संगै उपयोगी ज्ञान प्रदान गर्ने, सिपको प्रवाह, स्थानिय उत्पादन र व्यवसायलाई समेत सहयोग पुऱ्याउन मकवानपुरगढी एफ.एम रेडियो संचालनको लागि अनुमति प्रदान गरिएको छ । उक्त सञ्चार सूचना प्रचार प्रसारका लागि मकवानपुरगढी तथा अन्य एफ.एम वा अन्य संचार माध्यम मार्फत कार्यक्रम अगाडी बढाइनेछ ।
४. गाँउपालिकामा संचालित रेडियो र पत्रपत्रिका मार्फत भएका काम र आवश्यकताका सम्पूर्ण गतिविधिहरू प्रचारप्रसार गर्न समन्वय र सहयोग पुऱ्याइने छ ।
५. गाँउपालिका तथा वडा तहबाट सम्पादन हुने सार्वजनिक सेवा प्रवाह को सेवालाई नागरिक वडापत्र मार्फत सूचित गरिने छ ।
६. गाँउपालिका तथा वडा मातहतको निकायहरूमा भएका निर्णय तथा कामहरूको पारदर्शिताको लागि गाँउपालिकाको वेबसाइटमा सूचनाको पहुँच विस्तार गरिनेछ ।
७. गाँउपालिका भित्र भएका सबै क्षेत्रका गतिविधिहरू भुगोलबाट नै रिपोर्टिङ र प्रचार प्रसार गरी थप प्रभावकारी र उपलब्धीमुलक बनाउन संचार क्षेत्रमा कार्यरत संस्थाहरू, रेडियो, T.V तथा स्थानीय पत्रकारहरू संग समन्वय गरी कार्यक्रम संचालन गरिने छ ।
८. मकवानपुरगढी गाँउपालिकाका वडाहरूमा इन्टरनेट सेवाको विस्तार गरि सार्वजनिक सेवालाई प्रविधिमैत्री बनाउने वडाबाट प्रवाह हुने सेवालाई प्रभावकारी बनाइनेछ ।
९. राजस्व संकलन तथा प्रतिवेदनलाई थप प्रभावकारी बनाउन राजस्व सुधार योजनाको तयार गरि राजस्व संकलनलाई सफ्टवेयरको माध्यमबाट प्रविधि मैत्री बनाइनेछ ।
१०. वडा कार्यालयमा सेवाग्राहीको पहुँच विस्तार गर्न सूचना प्रविधि मैत्री बनाइनेछ ।
११. आगामी आर्थिक वर्षबाट केही स्वास्थ्य संस्था र विद्यालयहरूमा डिजिटल हाजिरीको व्यवस्थापन गरिनेछ । साथै स्वास्थ्य सेवाको प्रावह तथा विद्यालयको पठन पाठनलाई गाँउपालिकाको केन्द्रबाटै अनुगमन गर्न सक्ने प्रविधिको विकासमा मा आवश्यक बजेटको व्यवस्थापन गरिनेछ ।

### सभाका सदस्यज्यूहरू,

### ४.वातावरण तथा विपत् व्यवस्थापन

## क) वन तथा वातावरण

१. वातावरण मैत्री स्थानीय शासनका प्रारूप सूचकहरु सम्बन्धित निकायहरु, सामुदायिक वनहरुसँग सहकार्य गरेर कार्यान्वयन गर्दै गाँउलाई हरीत वातावरण गाँउ बनाउन पहल गरिने छ ।
२. सामुदायिक वनको भूमिकालाई प्रभावकारी बनाउँदै, कबुलियत वन, निजी वनको दर्ता र कार्यान्वयनलाई प्रभावकारी बनाईने छ ।
३. वनजन्य उत्पादन, जडिबटी संरक्षण, संकलन र विविधिकरणका लागि सहकारी र वन उपभोक्ता समूह मार्फत प्रोत्साहनका कार्यक्रम अगाडी बढाइने छ ।
४. आमदानी कम भई वा वन उपभोक्ताको मर्म नबुझि कार्ययोजना नभएका वन समूहहरुलाई एक पटक सबैलाई नविकरण गराई नियमित आमदानीको आधार तयार गर्ने नीति लिइनेछ ।
५. दारको ठेकी तथा वनजन्य उत्पादन विविधिकरण तथा कोसेलीजन्य चिजवस्तु उत्पादनमा समूह र सहकारीमार्फत कार्य अगाडि बढाइनेछ ।
६. सामरीपुल देखि सिमात सम्मको हेटौँडा उपमहानगरसँग जोडिएको विभिन्न सामुदायिक वन महत्वपूर्ण विभिन्न प्रजातीका चराचुरुङ्गी, जिवजन्तुको बासस्थान भएकोले उपमहानगरपालिका सम्बन्धित वन समूहसँग समन्वय गरी प्रवर्द्धन र संरक्षणका कार्यक्रम ल्याउन सुरुवात गरिने छ ।
७. जैविक विविधताको संरक्षण विकासमा सहयोग पुग्ने हेतुले वनमा रहेका साना कुवा, पानीपोखरी निर्माण गरी जैविकमैत्री वातावरण बनाउन समितिमार्फत साभेदारीमा कार्य अगाडि बढाइनेछ ।
८. बस्ति विकास हुँदै गरेका क्षेत्र तथा पर्यटकिय क्षेत्रमा जम्मा हुने फोहमैला व्यवस्थापन गर्न सम्बन्धित टोल विकास समिति तथा पर्यटकिय व्यवस्थापन समिति मार्फत कार्य अगाडि बढाइने छ ।
९. माथिल्लो जलाधार क्षेत्र, तल्लो तटिय क्षेत्रमा भूसंरक्षण तथा आय आर्जनका लागि निगालो, अम्रिसो र बाँस जस्ता प्रजातिका विरुवा खेती तथा विस्तार गर्न उत्प्रेरीत गरिने छ ।
१०. जलाधार क्षेत्र तथा खानी उत्खनन क्षेत्रमा सम्बन्धित निकाय संग समन्वय गरेर चेकड्याम निर्माण गरिने छ ।
११. बाढी, पहिरो जन्य विपदबाट बच्न र बचाउन त्यस क्षेत्रमा कार्य गर्ने, सम्बन्धित निकाय र सामाजिक संघ संस्था संग सहकार्य गरेर त्यसको सूचकहरुलाई प्रभावकारी रुपमा कार्यान्वयनको लागि अगाडि बढाईने छ ।
१२. चट्याङ्गबाट हुने क्षतिबाट कम गाराउनको लागि आगामी आर्थिक वर्षबाट उपयुक्त प्रविधि जडानको लागि गाउँपालिका, जनता र संघिय तथा प्रदेश सरकारको साभेदारीमा कार्यक्रम संचालन गर्ने नितिको अवलम्बन गरिनेछ । आगामी आर्थिक वर्ष विद्यालय क्षेत्रलाई प्राथमिकतामा राखि कार्य अगाडी बढाइनेछ ।
१३. आकस्मिक रुपमा हुने आगलागी तथा विपत पिडितहरुको राहतको लागि साथ तत्कालिन राहतका लागि तथ्यगत रुपमा अनुगमन गरी रु. १०,०००/- नगद र वढीमा ४ वन्डल सम्म जस्तापाता सहयोग उपलब्ध गराउने नितिलाई आगामी वर्षमा समेत निरन्तरता

दिइनेछ । यस्ता राहत लागत अनुमान तयार गरी घर निर्माण पश्चात उपलब्ध गराइनेछ ।

१४. बाढी पहिरो तथा चट्याडबाट मृतक परिवारलाई चालु आ.व.मा संचालित कार्यक्रम अन्तरगत विपत व्यवस्थापन कोषबाट वढीमा २५ हजार राहत दिँदै आएकोमा ५० हजार सम्म उपलब्ध गराउने निती लिइनेछ ।
१५. भुकम्प पुर्ननिर्माणको कामलाई पुर्ननिर्माण प्राधिकारण तथा अन्य सम्बन्धित निकाय संग समन्वय गरी प्रभावकारी रूपमा कार्य अगाडि वढाईने छ । तत् संग सम्बन्धि प्राप्त गुनासोलाई यथार्थ छानविन गरी नियम अनुसार कार्यान्वयनमा ल्याउन पहल गरिने छ ।

### **ख.बस्ती संरक्षण तथा विपद व्यवस्थापन**

१. मकवानपुरगढी गाउँपालिका खानी, खनिजको भण्डार हो । खानी उत्खनन् गर्दा माथिल्लो खानी क्षेत्र र तल्लो तटिय क्षेत्र पूर्ण प्रभावित बन्द छ । यस क्षेत्र कच्चा भू बनोट भएको पनि क्षेत्र भएकोले प्रभावित क्षेत्रको तयार भएको विस्तृत परियोजना प्रतिवेदन D.P.R. मा विशेष गरी उद्योग, संघीय सरकार प्रदेश सरकारसंग समन्वय र बजेट व्यवस्था गरी दिगो संरक्षणको अवधारणाबाट कार्य अगाडी वढाइनेछ ।
२. माथिल्लो क्षेत्रमा जलाधार संरक्षण तथा वृक्षारोपणका अभियानहरु संचालन गरी बस्तिक्षेत्रमा हुने नोक्सानीलाई कम गर्दै लैजाने नीति लिइने छ ।
३. उद्योगहरुसंग सहकार्य र समन्वय गरी समयमै संरक्षणका काम गर्ने गराउने वातावरण बनाइनेछ । सम्भावना रहेसम्म कम्तिमा ७० मिटरको चौडा हुने गरी दुई किनारमा सामरी कोरीडोर बाटोको दिगो संरचना निर्माण गर्ने नीति लिइने छ ।
४. दिगो बस्ति संरक्षण कम लागतमा संरक्षणका काम गर्ने गराउने उदेश्यले सामरी तथा सहायक खोला किनार कोरीडोरमा बहुउपयोगी बाँस लगाउने अभियान यस वर्षबाट गरिनेछ ।

### **ग) भू-उपयोग तथा संरक्षण :**

१. जग्गा नहुने भूमिहिन सुकुम्बासी र भूमिहिन दलितलाई जग्गा उपलब्ध गराउने, अव्यवस्थित बसोबासको जग्गा नाप्ने प्रक्रियालाई पूर्णता दिइनेछ ।
२. मकवानपुरगढी गाउँपालिकामा आफ्नो जग्गा बाँझो राखि शहर पलायन हुने वा बाहिरबाट आइ जग्गा किनेर बाँझो राखिने क्रम बढ्न गई गाउँमा सबैखाले समस्या उत्पन्न भएकाले जग्गा बाँझो राख्ने भुउपयोग कार्यविधि अनुसार नगर्नेलाई ५०० प्रतिशत राजश्व वृद्धि गरी कार्यान्वयन गर्ने नीति लिइनेछ ।
३. गाउँपालिकामा रहेका ४० वर्ष देखि भोग चलन गर्दै आएका घरजग्गालाई जनताको हकभोग कायम गर्न अव्यवस्थित बसोबासलाई व्यवस्थित गर्न, पुर्जा वितरण प्रक्रियालाई सरलीकरण गर्न, प्रादेशिक तथा केन्द्रिय सरकारद्वारा तयारी ऐन अनुसार सम्बन्धित निकायहरुसंग समन्वय गरी कार्य अगाडि वढाईने छ ।

४. लामो समय देखि बसोबास गर्दै आएका तर जग्गाधनी प्रमाण पुर्जा नभएका बासीन्दाहरूलाई गाउँपालिकामा एकिकृत सम्पत्ती कर (घर र अन्य सम्पत्तीको मात्र) प्रणालीमा सहभागी गराउने नीति लिइने छ ।
५. **“बाँझो बारी गरिवीको भारी”** भन्ने भनाईलाई विस्थापित गर्न व्यक्तिले आफ्नो स्वामित्वको जग्गा बाँझो राख्न नपाईने नितिलाई कडाईका साथ लागू गरिनेछ ।
६. बाँझो जमिनको उपयोग सम्बन्धि कार्यविधि अनुसार कृषिजन्य तथा पशुपालनको लागी उपयोगमा ल्याउने, कृषि र पशुपालनको सम्भावना कम भएका जग्गाहरूमा जडीवुटी, वनस्पति जन्य, काष्ठ जन्य खेती गर्न , होटल, होमस्टे तथा रिसोर्टहरू संचालन प्रोत्साहनका कार्यक्रमहरू संचालन गरिनेछ ।
७. आगामी आर्थिक भू-उपयोग योजना तयार गरि लागू गरिनेछ । उत्पादनशिल तथा कृषि योग्य भूमिहरूमा जग्गा प्लटिङ तथा कुनै पनि उत्खनन् जन्य उद्योग तथा व्यक्तिगत उत्खननमा कडाईका साथ रोक लगाउने निति अवलम्बन गरिनेछ ।
८. सामुदायिक प्रयोजन भन्दा बाहेक सार्वजनिक जग्गा प्रयोग वा अतिक्रमण गर्न नपाईने निति कडाईका साथ लागू गरीनेछ ।
९. सामाजिक संघसस्था विद्यालय तथा निकायहरूल राष्ट्रिय उपयोग गरेको घर जग्गा दर्ता गर्न गराउन संघीय सरकार र राष्ट्रिय भूमि समस्या समाधान आयोगसँग समन्वय गरी कार्य अघि बढाइने छ ।

## **५. संस्थागत विकास,सेवा प्रवाह र सुशासन**

### **क) सामान्य सेवा**

१. विकास निर्माणको कार्यका साथ साथै जनतालाई घरदैलोमा सार्वजनिक सेवा प्रवाहको लागि सबै वडा कार्यालयहरूको भौतिक पुर्वाधार विकासमा जोड दिइनेछ ।
२. सार्वजनिक सेवा प्रवाहलाई चुस्त दुरुस्त भरपर्दो तथा कम खर्चिलो बनाउनको लागि सबै वडाहरूमा कागज रहित सेवा प्रवाह गर्न आवश्यक पुर्वाधारहरूको विकास गरिनेछ ।
३. सार्वजनिक सेवालाई छिटो छरितो, मितव्ययि,पारदर्शि र सूचना प्रविधि मैत्री बनाउनको लागि आवश्यक पुर्वाधार सहित पदाधिकारी तथा कर्मचारीको क्षमता विकासको लागि आवश्यक तालिम कार्यक्रम संचालन गरिनेछ ।
४. सूचनाको हक प्रवर्द्धन गर्न आवश्यक कार्यक्रम संचालन र सूचना अधिकारीको क्षमता विकासको कार्यक्रम संचालन गरिनेछ ।
५. गाउँपालिकाबाट भएका नितिगत निर्णय तथा आधिकारिक धारणाहरूलाई यस अघि तोकिएको व्यक्ति वा अधिकारी मार्फत सार्वजनिक गर्ने कार्यलाई प्राथमिकताका साथ सुरू गरिनेछ ।
६. स्थानीय सरकार संचालन ऐन, २०७४ ले स्थानीय तहलाई प्रदान गरेको न्यायिक अधिकारलाई समुचित प्रयोग गर्न न्यायिक इजलासलाई थप व्यवस्थापन गरिनेछ । न्यायिक सेवामा सर्वसाधारणको पहुँच वृद्धिको कार्यक्रम संचालन गरिनेछ । स्थानीय स्तरबाट हुने न्यायिक सम्पादनको कामलाई, छिटो छरितो र भरपर्दो बनाउन आवश्यक पहल गरिनेछ ।
७. कार्यसम्पादन मुल्यांकनमा उत्कृष्ट कार्य गर्ने मध्यका कर्मचारी र जनप्रतिनिधिलाई प्रोत्साहन र मुल्यांकन गर्ने व्यवस्था गरिने छ ।

## ख) सूचना प्रविधि

१. स्थानीय सरकारले ५ वर्षमा गरेका काम र सुरु गरेका काम समेटेर पुस्तक र डकुमेन्ट्री तयार गर्ने व्यवस्था गर्ने ।
२. सबै वडामा भरपर्दो ल्याण्डलाइन इन्टरनेट सेवा विस्तार र जडान गरिनेछ । सर्वसाधारणका लागि टोल टोलमा लाइन विस्तार गर्न प्रोत्साहन गरिनेछ ।
३. आगामी आर्थिक वर्षबाट सबै वडाहरुमा इन्टरनेट सेवा जडान गरि गाउँपालिका र वडा कार्यालय विचको सूचना र संचार आदान प्रदानमा सहजता ल्याइनेछ ।
४. आगामी आर्थिक वर्षबाट गाउँपालिकाले सम्पादन गरेका काम तथा कारवाहीलाई चौमासिक रुपमा सार्वजनिक गर्ने व्यवस्था गरिनेछ । साथै प्रत्येक महिना वितेको ७ दिन भित्र सम्पादित क्रियाकलाप गाउँपालिकाको वेवसाइट मार्फत सार्वजनिक गर्ने व्यवस्था मिलाइनेछ ।
५. आगामी आर्थिक वर्ष देखि विद्युत सेवा तथा संचार सेवा पुगेको वडाहरुमा राजस्व संकलनलाई सफ्टवेयरको माध्यमबाट संकलन गर्ने व्यवस्था मिलाइनेछ ।

## ग) पब्लिकरण व्यवस्थापन

१. यस वर्षबाट सबै प्रकारका घटना दर्ता प्रक्रियालाई अनलाइन घटना दर्ता प्रक्रियामा आवद्ध गरिएकोले यसको प्रभावकारी कार्यान्वयन गरिने छ ।
२. घटना दर्ताका पुराना अभिलेखहरुको सुरक्षा र खोज्ने वित्तिकै तुरुन्त भेट्याउनको लागि पुराना अभिलेख लाई सफ्टवेयर मार्फत व्यवस्थापन गरिनेछ ।

## घ) सुशासन प्रवर्द्धन

१. सार्वजनिक सुनुवाई, सामाजिक परिक्षण तथा योजनाहरुको सार्वजनिक परिक्षण गर्ने कार्यलाई व्यवस्थित गरिनुका साथै जहाँ योजना त्याहा सामाजिक परिक्षण नितिलाई कडाईका साथ लागू गरि योजनामा जनताको अपनत्व बोध गराउन पहल गरिनेछ ।
२. आन्तरिक आय वृद्धिका लागि सम्भाव्य सबै राजस्वको क्षेत्रहरुको पहिचान गरि राजस्वका दर भन्दा दायरा वृद्धि गर्न आगामी आर्थिक वर्षमा राजस्व सुधार योजना र सम्भाव्यता अध्ययनको लागि आवश्यक बजेट विनियोजन गरिनेछ । साथै राजस्व संकलनलाई अनिवार्य र प्रभावकारी बनाइनेछ ।
३. क्षमता विकास, शिप विकास तथा जनचेतना मूलक तालिम कार्यक्रमहरु संचालनको लागि लक्षित समूह,स्थानीय सामुदायिक संस्था,आमा समूह,सामुदायिक दर्ता भएका संस्थाहरु, सहकारी संस्थाहरु र स्थानीय अन्य सामाजिक संघ संस्था मार्फत संचालन गर्न प्राथमिकता दिइनेछ । यसरी कार्यक्रम संचालन गर्नु अघि उक्त संस्थाहरु अनिवार्य रुपमा गाउँपालिकामा सुचिकृत गर्नु पर्ने प्रावधानलाई कडाईका साथ लागू गरिनेछ ।
४. गाउँपालिका वा गाउँपालिकाको वडामार्फतको सिलिडबाट विनियोजित भएका उपभोक्ता समितिको नगद तथा श्रम सहभागीता नजुट्ने रु. २० लाख भन्दा माथिका प्रविधिक दक्षता आवश्यक पर्ने योजनाहरुको कार्यान्वयन ठेक्का प्रणाली मार्फत कार्यान्वयन गरिनेछ । ठेक्का गर्दा बाँकी रहेको रकम वा समय सिमाका कारण ठेक्का लगाउन नसकिने भएमा उपभोक्ता समितिबाट कार्यान्वयन गरिने छ । वडा समितिको समन्वय आवश्यक देखिएमा सो भन्दा कम ५ लाख सम्मका योजनामा पनि बोलपत्र आव्हान आन्तरिक र बाह्य दुबैबाट गर्न सकिने छ ।

५. चालु आर्थिक वर्षबाट सुरु भएको (मकवानपुरगढी हाम्रो गाउँ, श्रमदान गर्न अनिवार्य जाउँ) भन्ने नारा सहित सुरु भएको स्थानीय विकास निर्माणमा जनप्रतिनिधिको सहभागीतालाई थप प्रभावकारी र उल्लेख्य बनाउन तयार गरिएको निति अनुरूपमा कार्यान्वयनमा लगिनेछ ।
६. आगामी आर्थिक वर्षबाट बजेट विनियोजनलाई वडाको गरिवि, जनसंख्या, भूगोल, राजस्व संकलनको अवस्था र योजना सम्पन्नको अवस्था जस्ता सूचकहरूको प्रयोग गरि बजेट विनियोजन गर्ने कार्यलाई कडाईका साथ लागू गरिनेछ ।
७. आगामी आर्थिक वर्षबाट हरेक वडामा गठित टोल विकास संस्थाहरूको प्रभावकारी परिचलनमा जोड दिइनेछ । आयोजनाको दिगोपना तथा शुसाशन प्रवर्द्धनमा टोल विकासको भुमिकालाई प्रभावकारी बनाइनेछ ।
८. सामाजिक शुसासनमा समूदाय प्रहरी साभेदारी कार्यक्रमलाई प्रभावकारी बनाइनेछ । गढी वडा नं. २ र ५ मा थप प्रहरी चौकी राख्न सम्बन्धित निकायसँग समन्वय गरी कार्य अगाडि बढाइनेछ ।
९. समाजमा सुशासन कायम गर्ने ध्ययले तयार गरी कार्यान्वयनमा ल्याईएको सामाजिक सुधार ऐनलाई सबै पक्षसँग समन्वय गरी कार्यान्वयनमा ल्याइने छ ।
१०. गाउँपालिकाभित्र रहेका औपचारीक तथा अनौपचारीक क्षेत्रका मजदूरहरूको समस्याहरूलाई सूचिकृत र व्यवस्थित गर्न गाउँपालिकाले स्थानीय श्रम ऐन निर्माण गरी कार्यान्वयन शुरु गरिने छ ।
११. मुलुकमा आएको कोभिड-१९ कोरोना महामारीबाट मजदुरी गर्न बाहिर जान नसक्ने मजदुरहरूलाई गाउँमा हुने विकास निर्माणका कार्यहरूमा प्राथमिकता दिई सहभागी गराइनेछ । योजना कार्यान्वयन गर्दा श्रम र श्रमिक मैत्रि वातावरण तयार गरी कार्यान्वयन गरिने छ । योजनामा मजदुर छनौट गर्दा स्थानीयलाई प्राथमिकतामा राख्ने व्यवस्था मिलाइने छ ।

## ६. विविध क्षेत्र

१. स्थानीय बालीमा भएको जनावर(बाँदर) आतंक नियन्त्रण गर्न बाँदर प्रतिकुल बालीहरूको विकास तथा नियन्त्रणको लागि आवश्यक बजेटको व्यवस्थापन गरि नियन्त्रणको प्रभावकारी कार्यान्वयन गरिनेछ ।
२. गाँउपालिका बाट संचालित तथा माथिल्ला निकायहरूबाट संचालन भएका योजना, दातृ संघ संस्था बाटभएका कामको संयन्त्र बनाई प्रभावकारी अनुगमन गरिने छ ।
३. गाँउपालिकामा कुनै पनि गैर सरकारी संघ संस्था तथा दातृ निकायहरूले कार्यक्रम संचालन गर्दा, गाँउपालिकाको पुर्व स्वीकृति अनिवार्य लिनुपर्ने नितिलाई काडाईका साथ लागू गरिनेछ ।
४. गाँउपालिकामा उद्योगहरूबाट खानी उल्खनन भएको छ । क्रसर उद्योगहरू संचालित छन्, यि अवसरहरूलाई हामीले सकारात्मक रूपमा लिनुपर्ने हुन्छ । उद्योगहरू संचालन हुँदा उनीहरूले वातावरण प्रभाव मूल्याङ्कन (I.E.E.) लगायत सबै उत्खनन विधीहरू अलवम्वन गर्नुपर्दछ । यि सबै विधि र प्रक्रिया पुरा नहुँदा सविधान मौलिकहकले सुनिश्चित गरेको, स्वच्छ वातावरणको हक, खाद्य सम्बन्धि हक, आवासको हक, सम्बन्धि व्यवस्था आकर्षित भएको देखिन्छ । यसको व्यवस्थापनका लागि सम्बन्धित उद्योगहरू संग

क्षतिपूर्ति तथा सहायता लिई प्रभावित क्षेत्र र प्रभावित जनताको हकहित र संरक्षणमा उपभोग गर्ने र प्रभावलाई न्युनिकरण गर्ने नीती लिईने छ

५. गाउँपालिकाको प्राकृतिक श्रोत र साधनको संरक्षण उपयोगमा हरेक कृयाकलाप संस्थागत नभई निश्चयनै समस्याहरु देखिएका छन् । यसलाई सम्बन्धित पक्ष र निकायहरु संग समन्वय गरी गाउँपालिकाको माध्यम बाट संस्थागत गरीने नीती लिनईने छ ।
६. चालु आर्थिक वर्षबाट संचालन भएको प्रधानमन्त्री रोजगार कार्यक्रमलाई थप प्रभावकारी रुपमा संचालन गर्नको लागि तथ्यांकको वस्तुनिष्ठ संकलन तथा वेरोजगारको प्रभावकारी परिचालनमा जोड दिइनेछ । प्रधानमन्त्री रोजगार कार्यक्रमलाई गाउँपालिकाको वेरोजगारी न्युनिकरण कार्यक्रममा आवद्धता गरिनेछ ।
७. राजनीतिक आन्दोलनमा सहभागी भई योगदान पुऱ्याएका द्वन्द्वपिडित परिवारहरुको स्वास्थ्य शिक्षा र जिविको पार्जनमा सहयोग गरी सहजता बनाउने व्यवस्था मिलाइनेछ ।
८. राष्ट्रिय पुनःनिर्माण प्राधिकरणको मातहतमा निजि आवास पुनःनिर्माणका कामहरु भईरहेको सन्दर्भमा २०७८ असारसम्म आशिक तथा पूर्ण क्षेत्रीको सम्पूर्ण कार्य सम्पन्न गरी भुक्तानी भई सक्नुपर्ने विषयका अवस्था जानकारी प्राप्त गर्न बाँकी नै भएकोले यस विशेष परिस्थितीमा पूर्ण क्षेत्री हुँदा पनि, पर्न नसकेका वा विशेष कारणबस घरलाई पूर्णता दिन नसकेका लाभग्राहीवा पिडीतलाई गाउँपालिकाले केही सहयोग गरी घर बनाउन उत्प्रीत गर्ने नीति लिइनेछ ।
९. यस गाउँपालिकामा साविक गाउँ विकास समिति वा त्यस भन्दा अघि देखि हाल सम्म विभिन्न पदिय भूमिकामा रहेर वा गाउँपालिका तथा साविक गाउँ विकास समितिमा रहि विभिन्न क्षेत्रमा प्रतिनिधित्व गर्न सफल वा जुनसकै विधामा उत्कृष्ट नमुना कार्य गर्न सफल व्यक्तिहरुलाई एक समारोहका विच सम्मान सहित योगदानको उच्च मुल्याकन गर्ने नीति लिइनेछ ।

### श्रीमान सभाध्यक्ष महोदय तथा उपस्थित सभाका सदज्यूहरु,

अब म उपरोक्त निति तथा कार्यक्रम कार्यान्वयनको लागि आगामी आर्थिक वर्ष २०७८।०७९ को लागि प्रस्तावित आय तथा व्ययको अनुमानित विवरण पेश गर्ने अनुमति चाहन्छु ।

### आयतर्फ

संघिय सरकार वित्तिय समानिकरण अनुदान १० करोड ५३ लाख, प्रदेश सरकार वित्तिय समानिकरण अनुदान ८५ लाख ६७ हजार गरी जम्मा वित्तिय समानिकरण अनुदान ११ करोड ३८ लाख ६७ हजार प्राप्त भएको छ ।

त्यसैगरी संघीय सरकार राजस्व बाँडफाँड मूल्य अभिवृद्धि कर ३ करोड ८८ लाख ४० हजार ५ सय, बाँडफाँड भई प्राप्त हुने अन्तशुल्क राजश्व ३ करोड ८८ लाख ४ हजार ५ सय, खानी खनिज तथा विद्युत रोयल्टी बाँडफाँडबाट १ करोड १० लाख, प्रदेश सवारी साधन राजस्व बाँडफाँड ९७ लाख, हुंगा, गिटि, बालुवा (नदिजन्य पदार्थ) राजस्व बाँडफाँड ३ करोड ४५ लाख १ हजार, घरजग्गा रजिष्ट्रेशनमा अनुमानित ३० लाख, वन रोयल्टी संघिय सरकार मार्फत ४ लाख, जलस्रोत रोयल्टी ५० लाख सहित जम्मा राजस्व बाँडफाँड तर्फ १७ करोड ५५ लाख ५० हजार ५ सय रकम प्राप्त हुने अनुमान गरिएको छ ।

अर्कोतर्फ आन्तरिक आयतर्फ ८८ लाख रकम प्राप्त हुने अनुमान गरेको छु ।

संघिय सरकार शशर्त अनुदान (शिक्षा, स्वास्थ्य, कृषि, पशु, उर्जा प्रधानमन्त्री रोजगार कार्यक्रम सहित) रु. २० करोड ८३ लाख, प्रदेश सरकार शशर्त अनुदान (चालु र पुँजिगत) १ करोड ६४ लाख गरी जम्मा शशर्त अनुदान रु. २२ करोड ४७ लाख हुने अनुमान गरेको छु ।

त्यसैगरी संघिय सरकार समपुरक अनुदान ९३ लाख, प्रदेश सरकार समपुरक अनुदान ३ करोड गरी जम्मा समपुरक अनुदान रु. ३ करोड ९३ लाख हुने अनुमान गरिएको छ ।

संघिय विशेष अनुदान ६ करोड २३ लाख र प्रदेश विशेष अनुदान रकम रु. ४७ लाख गरी जम्मा विशेष अनुदान रकम रु. ६ करोड ७० लाख रकम प्राप्त हुने अनुमान छ ।

यसप्रकार यस गाउँपालिकाको आर्थिक वर्ष २०७८।०७९ को लागि जम्मा आयतर्फ **६२ करोड ९२ लाख १७ हजार ५ सय हुने** अनुमानित आय पेश गरेको छु ।

अर्थात आगामी आर्थिक वर्ष संघिय सरकार अनुदान रकम (वित्तिय, राजश्व, खानी, वन, जलस्रोत, सशर्त, समपुरक र विशेष) गरी जम्मारु. ५१ करोड ३५ लाख ४९ हजार ५ सय, प्रदेश तर्फको अनुदान (वित्तिय राजश्व, घरजग्गा, सशर्त, समपुरक र विशेष सहित) जम्मा रु. ७ करोड २३ लाख ६७ हजार र आन्तरिक तर्फ (दहत्तर बहत्तरको विक्रिबाट प्राप्त हुने आय, आन्तरिक श्रोत, चालु मौज्जाद अन्य) गरी जम्मा रु. ४ करोड ३३ लाख ०१ हजार गरी कूल जम्मा रु. ६२ करोड ९२ लाख १७ हजार ५ सय अनुमानित आय हुन आउने व्यहोरा सभाध्यक्ष महोदय समक्ष पेश गर्दछु ।

### व्ययतर्फ

कुल बजेटको पुजीगततर्फ ३२ करोड ६९ लाख ४७ हजार अर्थात(५४ दशमलव ७१ प्रतिशत) र चालु तर्फ २७ करोड ५ लाख ६० हजार अर्थात (४५।२९ प्रतिशत) गरी कुल व्यय रु. ६२ करोड ९२ लाख १७ हजार ५ सय को व्यय अनुमान पेश गरेको छु ।

### श्रीमान् सभाध्यक्ष महोदय,

अब म आर्थिक वर्ष २०७८/०७९ का लागि अनुमान गरिएको व्यय अनुमानबाट नीति कार्यक्रम बमोजिम व्यय हुने विषय क्षेत्रगत विनियोजित गरेको व्यय अनुमान शाराशमा प्रस्तुत गर्ने अनुमति चाहन्छु ।

कूल व्यय अनुमान मध्य आगामी आर्थिक वर्षका लागि कार्यालय सञ्चालन तथा प्रशासनिक खर्च अन्तरगत रु. ६ करोड रकम विनियोजन गरेको छु, जुन कूल व्यय अनुमानको ९ दशमलव ५३ प्रतिशत हुन आउँछ ।

विषय क्षेत्रगत व्यय अनुमान देहाय बमोजिम विनियोजन गरेको छु ।



- आर्थिक विकास क्षेत्र अन्तरगत कूल व्यय अनुमानको १० करोड ६० लाख ८० हजार रकम विनियोजन गरेको छु जुन कूल व्यय अनुमानको १६ दशमलव ८५ प्रतिशत हुन आउँछ । आर्थिक विकास क्षेत्रमा विनियोजन भएको रकम मध्यबाट कृषि क्षेत्रमा २ करोड ६४ लाख १३ हजार, उद्योग क्षेत्रमा ६५ लाख, पर्यटन क्षेत्रमा १ करोड १४ लाख ५ हजार, सहकारी क्षेत्रमा ६६ लाख, जलस्रोत तथा सिँचाईको क्षेत्रमा २ करोड २२ लाख २० हजार, पशूपक्ष विकासमा २ करोड ८४ लाख ३२ हजार, भूमिव्यवस्थामा ४५ लाख रकम विनियोजन गरेको छु ।
- पूर्वाधार विकास क्षेत्रको यातायात पूर्वाधारमा १४ करोड ६२ लाख ९० हजार, भवन आवास तथा सहरी विकासमा ८८ लाख ५० हजार, उर्जामा ३५ लाख ६८ हजार, संचार तथा सूचना प्रविधिमा ८ लाख १८ हजार, विज्ञान तथा प्रविधिमा १० लाख ९५ हजार गरी पूर्वाधार विकास क्षेत्रमा कूल व्यय अनुमानको १६ करोड रकम विनियोजन गरेको छु । जुन कूल व्यय अनुमानको २५ दशमलव ४२ प्रतिशत हुन आउँछ ।
- सुशासन तथा अन्तर सम्बन्धित क्षेत्र अन्तरगत २ करोड रकम विनियोजन गरेको छु जुन कूल व्यय अनुमानको ३ दशमलव १७ प्रतिशत हुन आउँछ । यस क्षेत्रका उपक्षेत्रहरु मध्यवन क्षेत्रको संरक्षण तथा विकासको लागि रु. १७ लाख, शासन प्रणाली व्यवस्थापनका लागि ४ लाख ७० हजार, वितीय सुशासन क्षेत्रमा ९० हजार, कानुन तथा न्यायको क्षेत्रमा ६ लाख, शान्ति तथा सुव्यवस्थाको क्षेत्रमा १ लाख २५ हजार, श्रम तथा रोजगारीको क्षेत्रमा ७७ लाख ६८ हजार, गरिवि निवारण शिर्षकमा ३ लाख ५४ हजार, योजना तर्जुमा र कार्यान्वयनमा १ लाख ९३ हजार, अनगमन तथा मुल्यांकनमा ९ लाख, तथ्यांक संकलनमा २ लाख, वातावरण तथा जलवायु क्षेत्रमा २० लाख ५० हजार, मानव संशाधन विकासको क्षेत्रमा ५ लाख ५० हजार र विपद व्यवस्थापनको क्षेत्रमा ५० लाख रकम विनियोजन गरेको व्यहोरा सभा समक्ष जानकारी गराउँछु ।
- अर्कोतर्फ विषय क्षेत्रगत व्यय अनुमानको महत्वपूर्ण पाटो अन्तरगत रहेको सामाजिक विकास क्षेत्रको सामाजिक सुरक्षा तथा संरक्षण कार्यक्रममा ३७ लाख ४३ हजार, युवा तथा खेलकुद क्षेत्रमा ३४ लाख ९० हजार, खानेपानी तथा सरसफाई क्षेत्रमा १ करोड ६८ लाख ६३ हजार, भाषा तथा संस्कृतीको क्षेत्रमा २४ लाख ५ हजार, शिक्षा क्षेत्रमा १६ करोड ३४ लाख ६९ हजार, स्वास्थ्य प्रवर्द्धन अन्तरगत ५ करोड ४७लाख ६६ हजार, लैंगिक समानता तथा सामाजिक समावेशिकरण १ करोड ५२ लाख ५० हजार गरी सामाजिक विकास क्षेत्रमा कूल व्यय अनुमानको ४१ दशमलव ३२ अर्थात २६ करोड रकम विनियोजन गरेको छु ।

#### आदरणीय अध्यक्ष ज्यू तथा सभका सदस्यज्यूहरु,

प्रस्ताव भएको अनुमानित आय अनुसार विषयगत खर्च शिर्षकमा विनियोजन भएको बजेटलाई कार्यक्रमगत, आयोजना गत तथा वडागत रुपमा बाँडफाँड गरि यस पछिको सभाले क्रमशः दफादार छलफल पछि मात्र स्वीकृत गरिने व्यहोरा यस सम्मानित सभा समक्ष निवेदन गर्दछु ।

#### आदरणीय सभाध्यक्ष ज्यू,

विश्वव्यापी रुपमा फैलिएको कोभिड-१९ को माहामारीको कारण हाल मकवानपुरगढीमा पनि सो रोगको संक्रमण दिनानुदिन बढ्दै गएको सवेदनशिल परिस्थितिमा योजना तथा कार्यक्रमहरु

सञ्चालन तथा कार्यान्वयन कार्यालयमा सिमित कर्मचारी जनशक्तिबाट सम्पादन गर्नुपरेको, यातायात तथा मालसामान ढुवानीमा समस्या विद्यमान रहेकोले योजना कार्यान्वयनमा केही ढिला भई अपेक्षाकृत प्रगति हाँसिल हुन नसकेको भएता पनि गाउँपालिकाले कोभिडबाट बच्ने उच्चतम शतकताका उपायहरु अपनाई योजना कार्यान्वयन गर्दै रहेको परिस्थिती छ । कोभिड अस्थायी अस्पतालमा डक्टर सहितको कर्मचारी राखि सेवा प्रदान गर्दै आइरहेको, १५ शैयाको आइशोलेसन वार्ड तयार भई उक्त वार्डमा संक्रमितहरु राख्दै आएको, प्रत्येक वडामा कोभिड प्रतिकार्य समूह गठन भई क्रियाशिल बनाई कोभिड नियन्त्रणमा गाउँपालिकाले हरसम्भव प्रयत्न गरिरहेकोले नियन्त्रणउन्मुख हुँदै गएको जानकारी गराउँछु ।

तसर्थ प्रस्तुत बजेट कार्यान्वयनले यस स्थानीयतहको सबै वडाहरुको उच्च प्राथमिकतामा रहेको कार्यक्रम तथा योजनाहरुको सम्बोधन हुने, स्थानीय तहको विकासको आधारशिला खडा हुने, योजना तथा कार्यक्रमहरुको परियोजना बैंक निर्माण हुने, सबै वडाहरुमा स्थानीय सरकारको उपस्थिति अनुभूत हुने एवं गाउँपालिका वासीको आर्थिक सामाजिक रुपमान्तरणमा बढोत्तरी हुने अपेक्षा गरेको छु । साथै यस बजेटले लोककल्याणकारी राज्य व्यवस्थालाई प्रवर्द्धन गर्न, संघीय तथा प्रदेश सरकारले लिएको आर्थिक वृद्धि तथा समृद्धिको लक्ष्य प्राप्त गर्न थप टेवा पुग्ने विश्वास लिएको छु ।

अन्त्यमा, यो बजेट तर्जुमाका सिलसिलामा मार्गदर्शन गर्नुहुने कार्यपालिका सदस्यज्यूहरु, वडा सदस्यज्यूहरु, गाउँपालिकाका राष्ट्रसेवक कर्मचारीहरु, विभिन्न राजनैतिकदल, निजी क्षेत्र, नागरिक समाज, पत्रकार जगत लगायत यस गाउँपालिकाको समृद्धिको लागि चासो र सरोकार राख्ने सबैप्रतिहारदिक धन्यवाद ज्ञापन गर्दै यो बजेटले निदिष्ट गरेका नीति, योजना र कार्यक्रमहरुको प्रभावकारी कार्यान्वयनमा सबै पक्षको पूर्ण सहयोग रहने अपेक्षा गरेको छु ।

**धन्यवाद ।**